

ပစ္စုပ္ပန်ကမ္ဘာဝါဒ ဗုဒ္ဓဘာသာ

ဓမ္မဝိဟာရီဆရာတော်

ဟောကြားသည့်



သစ္စာခိုငြိမ် နှစ်ကိုယ်လွန်စွာ

မောင်လင်းကျော်ဝေက်၊ မဥမ္မာမြင့် တို့အတွက်

မနိလာဩဒါဒ

www.arıyathitsa.eu.pn

သစ္စာခိုင်မြဲ နှစ်ကိုယ်ယှဉ်တွဲ
(မောင်လင်းကျော်ထက်၊ မဉ္ဇူမာမြင့်တို့အတွက် မင်္ဂလာဩဝါဒ)

သတို့သားနာမည်ကတော့ မောင်လင်းကျော်ထက်၊ သတို့သမီး နာမည်ကတော့ မဉ္ဇူမာမြင့်။ မောင်လင်းကျော်ထက်နဲ့ မဉ္ဇူမာမြင့်တို့ရဲ့ နှစ်ဦး နှစ်ဘက်ပေါင်းသင်းပြီး နေကြတော့မယ့်ကာလမှာ လူကြီးမိဘဖြစ်တဲ့ ပုဂ္ဂိုလ် တွေရဲ့ ဆရာသမားဖြစ်တဲ့ ပုဂ္ဂိုလ်ကို အစဆုံး မင်္ဂလာဦး ဆွမ်းပေါ့နော်။ အဲဒီ သဘောမျိုးနဲ့ ဆွမ်းကပ်တဲ့အခါမှာ တို့ကနေပြီးတော့ မင်္ဂလာမောင် ဖြစ်တဲ့သူနဲ့ မင်္ဂလာမယ်ဖြစ်တဲ့သူတွေရဲ့ မင်္ဂလာအခမ်းအနား အပိုင်းမှာ တို့ကနေပြီးတော့ စကားစမြည်ပြောရတာပေါ့။ ဘယ်လိုနေကြသင့်တယ်။ ဘယ်လို ထိုင်ကြသင့် တယ်ဆိုတာကို ပြောကြရမှာပေါ့။ အဲဒီတော့ မင်္ဂလာမောင်ဖြစ်တဲ့ မောင်လင်း ကျော်ထက်ကလည်းတို့ဖြင့် ပွဲဖြစ်ရုံလောက်၊ ပွဲရုံရုံလောက်၊ ပွဲပြည့်ရုံလောက်၊ ပွဲဖြစ်တဲ့သဘောမျိုးလောက် စကားနားထောင်ရမှာပေါ့လို့ စိတ်ထဲက မမှတ်ပါ နဲ့။ တို့ဘာပြောနေတာလို့ဆိုတာ သိအောင်အထိ နားထောင်ပါလို့ ဒီလိုပြော ရမယ်။ မဉ္ဇူမာမြင့်ကိုလည်း ဒီလိုပြောရမယ်။

ဆိုလိုတာကတော့ တို့ဟာ တို့ပွဲမို့ တို့ကို ပွဲဖြည့် ပွဲရုံအဖြစ်နဲ့ ဆရာ သမားဖြစ်တဲ့ ပုဂ္ဂိုလ်ကို တူတူတန်တန်ပဲ ပွဲလုပ်ဆောင်ခိုင်းတဲ့အခါ ဆရာသမား ဖြစ်တဲ့သူကလည်း တို့ကို တာဝန်ဝတ္တရားအရ ပြောလိုက်တာလို့ ဒီလိုမျိုးလေး မမှတ်ဘဲနဲ့ ဩော် - တို့ကို ပီပီပြင်ပြင် လမ်းညွှန်ချက်တစ်ခု ပေးနေတာပဲလို့ အဲလိုမျိုးလေး မှတ်ပြီးတော့ နားထောင်ပါလို့ ဒီလိုပြောရမယ်။ တကယ်တော့ မောင်လင်းကျော်ထက်နဲ့ မဉ္ဇူမာမြင့်တို့ရဲ့ အခုလိုမင်္ဂလာပွဲမှာ တို့စကားပြော လိုက်ရတာ မင်္ဂလာရှိပါတယ်လို့ ပြောချင်တယ်။ ဝမ်းသာပါတယ်ပေါ့။ ဘာဖြစ် လို့ ဒါကို မင်္ဂလာလို့ ပြောရတာတုန်း။ ဘာဖြစ်လို့ ဝမ်းသာတာတုန်းလို့ တို့ကို မေးစရာရှိတာပေါ့။

တကယ်တော့နော်။ သေသေချာချာကလေး လူ့လောကကို ပြန် ဆန်းစစ်မယ်ဆိုရင် မောင်လင်းကျော်ထက်ကလည်း တစ်မိသားစုက ပေါက်ဖွား ပြီးတော့ တစ်နေရာရာမှာ ဖြစ်ပွားတဲ့ လူကလေးတစ်ယောက်ပဲ။ မဉ္ဇူမာမြင့် ကလည်းပဲ တစ်မိသားစုက ပေါက်ဖွားပြီး တစ်နေရာရာမှာ ဖြစ်ပွားနေတဲ့

လူကလေးတစ်ယောက်ပဲ။ ဒါလူကလေး နှစ်ယောက်ဟာတော့ဖြင့် တစ်နေရာနဲ့ တစ်နေရာမှာ တစ်ချိန်စီခြားပြီး မွေးဖွားကြသူတွေပဲ။ အဲဒီသူတွေရဲ့ ဘဝခရီးအဖော်ဆိုပြီးတော့ . . အဲဒီလို ဘဝခရီးအဖော်အဖြစ်နဲ့ ကိုယ်ကနေပြီးတော့ ပေါင်းရောင်းပြီးတော့ နေကြထိုင်ကြတော့ဖို့ အစပြုတဲ့အချိန်ဆိုတော့ ဒါ- မင်္ဂလာဖြစ်တာပဲ။

မင်္ဂလာဆိုတာဘာလဲလို့မေးရင် ကောင်းတာပြောတာပါ။ ကျုပ်တို့ ပါဠိမှာ မြတ်စွာဘုရားဟောတဲ့ မင်္ဂလာဆိုတာကတော့ **အာဝါဟ**တို့လို **ဝိဝါဟ** တို့လို လက်ထပ်ထိမ်းမြားတာမျိုးတော့ မင်္ဂလာလို့ ပြောတာမဟုတ်ဘူး။ မင်္ဂလာ ဆိုတာကတော့ **သုဌာနံ သုဌာန** ကောင်းတာတွေရဲ့ တည်ရာကို မင်္ဂလာလို့ ခေါ်တာ။ ကောင်းတာတွေရဲ့ တည်ရာဆိုတော့ ဘယ် . . လူလေးနှစ်ယောက် ပေါင်းတာဟာ ဘာကောင်းလို့လဲလို့ မေးရင်။ ဪ - လူဟာ လူနဲ့ပေါင်းရမှာ ပေါ့။ လူဟာ လူနဲ့တစ်သက်ပန် အတူနေဖို့ရန်အတွက်လည်းပဲ အဖော်အဖြစ်နဲ့ ရွေးကြရမှာပေါ့။ ချယ်ကြရမှပေါ့လို့ ဒီလိုပြောရမယ်။ အဲဒီလို ရွေးချယ်ဆယ် ပြီးသွားလို့ တို့နှစ်ယောက်ဖြင့် တစ်သက်ပန်နေတော့မယ်လို့ စိတ်ဖြစ်ပြီး အဲဒီလို မျိုးလေး ရောလိုက်ပေါင်းလိုက်လို့ရှိရင် ဒါမင်္ဂလာဖြစ်တာပဲလို့ ပြောရမယ်။

အဲဒါကလည်းနော် အမှုမဲ့အမှတ်မဲ့ကလေး ဆိုရင်တော့လည်း သိပ် မင်္ဂလာကို ပေါ်မယ် မထင်ဘူး။ လူနွှစ်ယောက်ဟာ အဲသလိုပဲ ဒါ အတူတူ အိမ်ထောင်လင်မယား အဖြစ်နဲ့ အိမ်တစ်ထောင် ထောင်ဖို့ရန်အတွက် စိတ်ကူး တာဟာ မင်္ဂလာဖြစ်တယ်လို့ ထင်တာမဟုတ်ဘူး။ ဘာဖြစ်လို့လည်းဆိုရင် လူ့လောကကို သိပ်မသိဘူး။ လူ့ လောကရဲ့ ကိစ္စတွေကိုလည်း သိပ်မသိဘူး။ လူ့လောကမှာ ကိစ္စတွေကလည်း သိပ်များပါဘိသနဲ့။ ပညာတွေသင်ကြားရမှာ လား။ စီးပွားတွေကို ရှာကြံရမှာလား။ သို့မဟုတ် တခါတည်း လူတွေကို စည်းရုံး ပြီးတော့ အာဏာတွေကို ရအောင် လုပ်ရမှာလား။

အဲသလိုပဲ တစ်ခါတည်း အပေါ်ယံလုပ်ငန်းတွေပဲ အတော်များများ လူတွေသိနေကြတယ်။ တကယ့် လူမှာကိစ္စက အဲသလိုမျိုးတွေ အများအပြား ဖြစ်နေကြတယ်တာ မဟုတ်ဘူး။ လူမှာကိစ္စဆိုလို့ တကယ်အရင်းအမြစ်အကျ ဆုံး ကိစ္စက သုံးချက်ရှိတယ်။ အဲဒီ သုံးချက်က ဘာလဲ။ အဲ- ဒီလိုလေးများသာ အသိပညာလည်းပဲရှိမယ်။ ရိုးရိုးသားသားနဲ့လည်း လှူလောကထဲမှာ လှူဘောင်

ကနေပြီးတော့ တခါတည်း လူဖြစ်ရုံတယ်လို့ဆိုတဲ့အဖြစ်ရောက်အောင် အဖြစ်မျိုးကို မဖြစ်အောင် စောင့်ရှောက်ပြီး နေမယ်။ ကြိုးကြိုးစားစားနဲ့လည်းပဲ ကိုယ့်လုပ်ဆောင်စရာကို ပျင်းရိပျင်းတွဲ မနေဘူးဆိုရင် ဒီသူကလေးတွေ အောင်မြင်မယ်။ အဲဒီသူမျိုးတွေဟာ အခု မင်္ဂလာ မောင်မယ်အဖြစ်နဲ့ သတို့သား သတို့သမီးအဖြစ်နဲ့ နှစ်ယောက်နေကြတော့ ပြောမယ်ဆိုရင်တော့ နှစ်ယောက်လုံးမှာတော့ လက်ဖဝါးချည်းရှိမှာပေါ့။ ခြေဖဝါးချည်းရှိမှာပေါ့။ ရှိပါ။ . ကိစ္စမရှိဘူး။

တကယ်လို့များ ဒီသူကလေးတွေ ကြိုးစားမယ်ဆိုရင် ဒီသူကလေးတွေကလည်း နိုးနိုးကြားကြားနဲ့ အသိပညာကို ရှာထားမယ်ဆိုရင် ဟော ဒီသူကလေးတွေကလည်းပဲ တစ်ဦးအပေါ်မှာ တစ်ဦး ဆက်ဆံတဲ့အခါမှာ တခြားကိုယ့်ပတ်ဝန်းကျင်က လူသားတွေပေါ်မှာ ဆက်ဆံ တဲ့အခါမှာ မရိုးမသားဆိုလို့ ဘာမှ မရှိဘူး။ ရိုးသားမယ်ဆိုရင် ရိုးသားတယ်ရယ်၊ ကြိုးစားတယ်ရယ်၊ နိုးကြားတယ်ရယ်ဆိုတာရှိလို့ရှိရင် ဘာမှမရှိချင်နေ။ အကုန် ရှိလာမှာလို့ ဒီလိုပြောချင်တယ်။ လုံးဝ ခြေဖဝါး လက်ဖဝါးကနေပြီးတော့ ဒီအချက်တွေနဲ့သာ ခုန ခိုးသားမှု၊ ကြိုးစားမှု၊ နိုးကြားမှုလို့ဆိုတဲ့ အချက်သုံး ချက်နဲ့သာကြည့်ရင်၊ နိုးကြားမှုဆိုတာ အသိပညာရဲ့ နိုးကျနေတဲ့သဘော အမှန်အကန်တွေကို သိတတ်တဲ့သဘောမျိုးကို နိုးကြားပြောတာ . . နော်။

အဲဒီလိုမျိုးများဖြစ်မယ်ဆိုရင် ဒီသူတွေကြီးပွားမှာပါ။ ဒီလိုပဲပြောရမယ်။ သူတို့ လူတစ်လုံး၊ သူတစ်လုံး အဖြစ်နဲ့ တခါတည်း နှစ်ယောက်ကို တစ်ယောက် ပေါင်းပြီးတော့ နေတဲ့အခါမှာ အောင်မြင်တဲ့အထိရောက်မှာပါလို့ ဒီလို ပြောချင်တယ်။ ဒီတော့ ပြောမယ်ဆိုရင် ဒီသူတွေဆီမှာ လက်ဖဝါး ခြေဖဝါးတင်မကဘဲနဲ့ ဘာတွေညာတွေ အများအပြား ရှိနေမှာလို့ဆိုတာဖြင့် သိပ်ပမာန် မကျဘူးလို့ပြောရမယ်။ တကယ်လို့များ ဒီသူတွေ တစ်ယောက်ယောက်ဆီမှာ တော်တော်ကြီးပဲ နေဥစ္စာတွေ တခါတည်း ပိုပိုလျှံလျှံ ပါနေတယ်ဆိုဦးတော့တောင်မှ သူက မကြိုးစားဘူး၊ ပျင်းရိပျင်းတွဲ နေတယ်ဆိုရင် သူက မနိုးကြားဘူး၊ ဘာအသိဉာဏ်မှ မရှိဘူးဖြစ်နေတယ် ဆိုရင် သူက မရိုးသားဘူး။ ကောက်တိကောက်ကွေးနဲ့ တခါတည်း ဟိုတမျိုး ဒီတမျိုး လုပ်နေတယ်ဆိုရင် ဒါတွေလည်းပဲ ခဏပျောက်ပျက်သွားမှာပါလို့ ဒီလိုပြောချင်တယ်ဗျ။

ကုဋေရှစ်ဆယ် သူဌေးသားနဲ့ သူဌေးသမီး

ဘာဖြစ်လို့တုန်းလို့ဆိုရင် ကျုပ်တို့ဘုရားလက်ထက်က သူဌေးသား တစ်ယောက်နဲ့ သူဌေးသမီးတစ်ယောက် ကုဋေရှစ်ဆယ်ကြွယ်တဲ့ သူဌေးသား တစ်ယောက်နဲ့ ကုဋေရှစ်ဆယ်ကြွယ်ကြတဲ့ သူဌေးသမီးတစ်ယောက်ပေါ့။ သူတို့ နှစ်ယောက် ညားကြတယ်ဆိုတာကိုး။ သူတို့နှစ်ယောက်ညားလို့ နောက်ကြီးလာ လို့ အဘိုးအိုတွေ အဘွားအိုတွေ ဖြစ်တဲ့အခါကျတော့ ဘာမှမရှိတော့ဘူးတဲ့။ ဘုန်းကြီးကျောင်းလာပြီး ထမင်းကျန်ဟင်းကျန် တောင်းနေရတဲ့အထိရောက် နေပြီဆိုပဲဗျ. . ဒီသူဌေးသမီးနဲ့ သူဌေးသားလင်မယားကလည်း။

အဲဒီတော့ မြတ်စွာဘုရားကို ရဟန်းတွေက လျှောက်ကြတယ်ပေါ့။ ဒီသူတောင်းစားကြီး လင်မယားနှစ်ယောက်ကဘုရား ဘယ်သူတွေလဲပေါ့။ အေး သူတို့တွေကတဲ့ ပထမအရွယ်က တကယ်လို့များ သူတို့ ရိုးရိုးသားသား ကြီးကြီး စားစားနဲ့ နှိုးနှိုးကြားကြားရှိကြမယ်ဆိုရင် သူတို့တကယ်လို့သာ လူ့ဘောင်မှဆိုရင် ပထမတန်းစား သူဌေးကြီးတွေ ဖြစ်မှာတဲ့။ ဘာဖြစ်လို့တုန်းဆိုရင် အဖေဘက် ကလည်း ကုဋေရှစ်ဆယ်။ အမေ ဘက်ကလည်း ကုဋေ ရှစ်ဆယ်။ ယောက်ျား လေးဘက်ကလည်း ကုဋေ ရှစ်ဆယ်။ အမျိုးသမီး ဘက်ကလည်း ကုဋေရှစ် ဆယ်ဆိုတော့ နည်းတဲ့အရင်း အနှီးတွေမှ မဟုတ်တာပဲ။ ဒါတွေကို သူတို့ကနေ ပြီးသကာလ တကယ်လို့လ ဝီရိယရှိရှိ ရိုးသားမှု ရှိရှိ ကြိုးစားမှု ရှိရှိနဲ့ပေါ့နော်။ နှိုးကြားမှုရှိရှိနဲ့ဆိုတဲ့ သိတွေ ပညာတွေ ဝီရိယတွေ ရိုးသားမှုတို့ဆိုတဲ့ ကံတွေပေါ့ နော်။ ဒါတွေသာ ကောင်းကြမယ်ဆိုရင် ဒီလူတွေ ပထမတန်းစား သူဌေးဖြစ်မှာ တဲ့။ တကယ်လို့သာ သာသနာ့ဘောင်ဝင်ပြီးသကာလ ရဟန်းပြုမယ်ဆိုရင် လည်းပဲ ပထမတန်းစား ရဟန်းဖြစ်မှာလို့ ဆိုပြီးသကာလ အဆင့်မြင့်ဆုံးရဟန်း ဖြစ်မှာလို့ ဒီလို ပြောတယ်။

ပထမအရွယ်တုန်းက မေ့မေ့မှားမှားနဲ့ နေချင်နေဦးတဲ့။ ဒုတိယအရွယ် မှာ လုံ့လ ဝီရိယတွေလည်းထားမယ်တဲ့။ ရိုးသားမှုတွေလည်း ထားမယ်။ တကယ်လို့ အသိပညာတွေလည်းပွားပြီးတော့ သူတို့နေကြမယ်ဆိုရင် သူတို့ ဒုတိယတန်းစား သူဌေးကြီးတွေတော့ ဖြစ်မှာပါလို့ ဒီလိုပြောတယ်။ အဲ တကယ် လို့သာ လူမလုပ်ပဲနဲ့ သာသနာ့ဘောင်မှာ ဒုတိယအရွယ်မှ တက်မယ်ဆိုရင်

လည်း သူတို့လည်းပဲ တော်တော့ အနာဂါမ်ပုဂ္ဂိုလ်၊ သကဒါဂါန်ပုဂ္ဂိုလ်အစရှိတဲ့ အရိယာတော်တော် မြင့်မြင့်ထဲက သူတို့ရှိနေမှာလို့ဆိုတဲ့ အကြောင်းကို မြတ်စွာဘုရားပြောတယ်ဗျ။ အဲဒီတော့ ဆိုလိုတာက သူတို့ ရိုးသားမှု၊ ကြိုးစား၊ နိုးကြားမှုဆိုတဲ့ သူတို့ရဲ့ ကမ္မ၊ ဟောဒါ သိပ်ကို အရေးပါတယ်။ ဘာအသိပညာ တွေ သိပ်မရှိချင်နေဦး။ သူတို့တော့ ဒါ-ရိုးသားနေမယ်ဆိုရင် သူတို့ မိတ်ဆွေ တွေက ရှိတာဆိုတော့ ဟိုသူက ကူညီချင်၊ ဒီသူက ကူညီချင်။ ဟိုသူက ပြောဆို ချင်၊ ဒီသူက ပြောဆိုချင်၊ ဟိုသူက ပြသချင်၊ ဒီသူက ပြသချင်နဲ့။ သူတို့သိသွား ကြမှာ။ ပညာတွေ ရသွားမှာလို့ ဒီလို ပြောချင်တယ်။

အဲဒါကြောင့်မို့လို့ ရိုးသားမှုက တော်တော်ကို ပဓာနကျတယ်ပေါ့။ တကယ်လို့ အပျင်းထူပြီးတော့တောင်မှ တခါတည်း ဘာမလုပ်ချင် ညာ မလုပ် ချင်ဖြစ်နေဦး ကိုယ်က ရိုးသားလို့ရှိရင် တစ်ခါတည်း မိတ်ဆွေတွေက ရှိနေတာ ဆိုတော့ မိတ်ဆွေတွေကရှိရင် ကိုယ့်စိတ် ချမ်းသာအောင် သူတို့ကလုပ် တစ်ခါ တည်း ကိုယ့်နဲ့ ဆက်ဆံပေး။ အဲဒီလို စိတ်ချမ်းသာနေရင် လူကလည်း တက်ကြွ တယ်။ စိတ်ချမ်းသာရင် အဲဒီလို တက်ကြွတဲ့အခါကျတော့ ဘာမှ အပျင်းမထူ တော့ဘူးဗျ။ အဲဒီတော့နော် . . မိတ်ကောင်း ဆွေကောင်းတွေ ရဖို့ရန်ကတော့ သိပ်အရေးကြီးတယ်ပေါ့။

ဒီ မိတ်ကောင်းဆွေကောင်းတွေ ရပြီလို့ ဆိုလို့ရှိရင်လည်းပဲ ဒီသူက တော့ဖြင့် ပညာတွေလည်းပဲ ရတော့မှာပဲ။ လုံ့လတွေလည်းပဲ ထ-တော့မှာပဲလို့ ဒီလိုပြောရမယ်။ အဲဒီမိတ်ကောင်းဆွေကောင်းတွေ ရဖို့ဆိုတာ လူ့လောကထဲမှာ ဘယ်နှယ်လုပ်ရမှာတုန်းဆို သူ့ဘာသာသူ ရ- ရမှာ ပဲလားဆို မဟုတ်ဘူးဗျ။ သူကရိုးသားမှုနဲ့ အရင်းတည်ရမှာ။ ကိုယ်ကသာ တကယ်လို့ ရိုးသားမှုနဲ့ အရင်းတည်ပြီလို့ဆိုရင် မိတ်ကောင်းဆွေကောင်းကတော့ ပြေးကို မလွတ် တော့ဘူး။ ရပြီလို့ ဒီလိုပြောရမှာပေါ့။ ကိုယ်က ဘယ်လို ရိုးသားမှုနဲ့ အရင်းတည်ရမလဲဆိုရင် ရိုးသားမှုက ဘာတွေတုန်းဆိုရင် လူတစ်ယောက်က လူတစ်ယောက်အပေါ်မှာ မကျူးလွန် မဖောက်ပြားထိုက်တဲ့ဟာတွေကို မကျူး လွန် မဖောက်ပြားမိအောင် ရိုးသားရမယ်။ လူတစ်ယောက်က လူတစ်ယောက် အပေါ်မှာ ကူညီရိုင်းပင်းထိုက်တာဆိုရင်လည်းပဲ ငါ့-ကူပါဦးဟ-လို့ ပြောတာကို ခံရဖို့ မလိုရဘူး။ ကိုယ်ကနေပြီးတော့ ကူညီရိုင်းပင်းတတ်တဲ့ အနေအထား

မျိုးရှိရမယ်။ အဲလိုမျိုးရှိရင်ကတော့ လူသားအပေါ်မှာ တကယ့်ကို မိတ်ဆွေတွေ ဆိုတာ ရတော့မှာလို့ ဒီလိုပြောရမယ်။

ပြောရမယ်ဆိုရင် လူသားက စောင့်ရှောက်ထိုက်တဲ့ဟာဆိုရင်လည်း စောင့်ရှောက်ရမယ်လို့ လူသားက ရှောင်ကြဉ်ထိုက်တဲ့ဟာဆိုရင်လည်း ရှောင် ကြဉ်ရမယ်။ ဒီအချက် နှစ်ချက် ပြည့်စုံပြီဆိုရင် လူသားရဲ့ ဆောင်ရန်နဲ့ လူသား ရဲ့ ရှောင်ရန်ပေါ့။ လူတစ်ယောက်က ရှောင်သင့်တာလည်း လူတစ်ယောက် အပေါ်မှာ ရှောင်မယ်။ လူတစ်ယောက်အပေါ်မှာ ဆောင်သင့်တာဆိုရင်လည်း အဲဒီလူက ဆောင်မယ်လို့ဆိုရင် အဲဒီလူဟာ ရိုးသားတဲ့သူဖြစ်တယ်ပေါ့။ ရိုးသားတယ်၊ ရိုးသား တယ်ဆိုလို့ ပါးစပ်ထဲ လက်ထည့်တာတောင် မကိုက်တတ် ဘူးဆိုတာမျိုး ရိုးသားတယ်လို့တော့ မလုပ်ပေးကြနဲ့နော်။ လက်ထည့်တာကို မကိုက်တတ်တာကတော့ မကိုက်တတ်တာပဲ ရှိတယ်လို့ပြောရမယ်။

တကယ်ကတော့ ကိုက်တော့လည်း ဒီလက်က ဘာလုပ်မှာတုန်း။ စားရတာလည်းမဟုတ်၊ ဘာလည်းမဟုတ်ဆိုတော့ ကိုက်မှာ မဟုတ်ပါဘူးလို့ လူတွေတော်တော်များများက အဲ-အဲဒီလိုမျိုး ရိုးတယ်လို့ဆိုတဲ့ဟာမျိုးကို ပြော ချင်တတ်ကြတယ်။ ဘာမှမလုပ်တတ်တာကိုပဲ ရိုးတယ်လို့ ပြောတာပေါ့နော်။ အခု တို့ရိုးတယ်လို့ ပြောလိုက်တာကတော့ဖြင့် ဘာမှမလုပ်တတ်တာကို ပြော တာမဟုတ်ဘူး။ လူသားနဲ့စပ်လျဉ်းလို့ ကိုယ်ရှောင် သင့်တာဆို ရှောင်သင့်တာ ဆို ရှောင်တယ်။ ကိုယ်တကယ် ဆောင်သင့်ဆောင်ထိုက်နေတဲ့ဟာဆို ဆောင် တယ်။ ကိုယ်နဲ့ သိသည်ဖြစ်စေ မသိသည် ဖြစ်စေပေါ့။

အဲသလိုမျိုးလို ကိုယ်က ကူညီထိုက်တဲ့ဟာဆိုရင်လည်း ကူညီတယ်။ ရှောင်ရှားထိုက်တဲ့ဟာ ဆိုရင်လည်း ရှောင်ရှားတယ်ဆိုရင် ဒီလူ ရိုးသား တာပေါ့။ အဲလို ရိုးသားသွားရင် ကြိုးစားမှုကလည်း လာတော့မယ်။ အဲဒီလိုမျိုး လို ရိုးသားကြိုးစားနေမှတော့ နိုးကြားတယ်လို့ဆိုတဲ့ အသိပညာတွေကလည်း လာတော့မယ်။ အဲသည်လိုမျိုးများ အသိပညာ ရှိသွားပြီ၊ ရိုးသားမှုလည်း ရှိသွား ပြီ၊ လုံ့လဝီရိယလည်း ရှိသွားပြီဆိုရင် ဘာမှ မပါချင်နေ. . လူပဲ။ ခြေဖဝါးနှစ် ဖက်၊ လက်ဖဝါးနှစ်ဖက်နဲ့ မျက်စိ နှစ်ပေါက်၊ နားနှစ်ပေါက်တွေ ကောင်းနေရင် တော်ပြီပေါ့။ ဒါဆိုရင် သူ အစပြုပြီး အလုပ် လုပ်တော့မယ်။ အလုပ်လုပ်ရင် မဖြစ်ဘူးဆိုတာ မရှိဘူး. . ဖြစ်တော့မယ်လို့ ဒီလိုပြောရမယ်။

မင်္ဂလာ ရဲ့အနက် အဓိပ္ပါယ်

ဒါ့ကြောင့် လူသားတစ်ယောက်နဲ့ လူသားတစ်ယောက် နှစ်ဦး ပေါင်းစပ်ကြမှာကို မင်္ဂလာအဖြစ်နဲ့ မြင်နိုင်ကြပါစေလို့ ဒီလိုပြောရမှာပေါ့။ မင်္ဂလာက ပဲ့သွားမယ့်အရာမျိုးလေး မင်္ဂလာက ပွန်းသွားမယ့် အရာမျိုးလေး အနေအထားမျိုးကလေးဖြစ်တဲ့ အမြင်မျိုးကို ဖျောက်နိုင်ကြပါစေလို့ ဒီလိုပြောရပါမယ်။ အဲဒီလိုမျိုးများ အေး - ဒို့ ကလေးတွေ မင်္ဂလာပွဲကြီး တို့ ကြောင့်ဖြင့် သူတို့မင်္ဂလာလေး ပွန်းမသွားစေချင်ဘူး။ တို့ကြောင့်ဖြင့် သူတို့ မင်္ဂလာလေးဟာ ပဲ့မသွားစေချင်ဘူးလို့ဆိုတဲ့ မေတ္တာမျိုးကို ထားနိုင်ကြရင်တော့ ဟောဒီမင်္ဂလာ သိပ်ပြည့်သွားမှာပေါ့လို့။ တကယ်ပဲ မင်္ဂလာရှိတဲ့ဟာကြီး။ တကယ် မင်္ဂလာရှိတဲ့ဟာဆိုတာ လူတစ်ယောက်နဲ့ လူတစ်ယောက်နဲ့ပေါင်းစည်း ရတာ လွယ်မှတ်လို့ တစ်ယောက်နဲ့တစ်ယောက် တွေ့ရင်ရန်ဖြစ်ကြတာ။ နော်။ လူဆိုတာလည်းပဲ သိပ်ဟုတ်တာမဟုတ်ဘူးလို့ ဒီလိုပြောရမှာပေါ့။ ကိုယ်နဲ့ မသိ ဘူး ဆိုလို့ရှိရင်ပဲ ရန်လုပ်ချင်နေတော့တာနော့။ အဲဒီလိုဆိုတော့ လူသားပေါင်း စည်း ကြတယ်ဆိုတာ ဒါမင်္ဂလာလို့။ အဲဒီလိုမျိုးလို ပြောရမယ်။

ဒါ့ကြောင့် လူကလေး တို့ရော လူကလေးတို့ရဲ့ မိဘနှစ်ပါးတို့ရော မင်္ဂလာကို အပြည့်ဖြစ်အောင်အတွက် မင်္ဂလာ အနက်အဓိပ္ပါယ်ကို သိသိထင် ထင်လေးနဲ့ ဖြစ်နိုင်ကြပါစေလို့ ဟော-ဒါကလေးကို ပြောခဲ့တယ်ဗျာ။ မင်္ဂလာ ရဲ့အနက် အဓိပ္ပါယ်ကို သိသိထင်ထင်ကလေး ဖြစ်ကြပါစေဆိုတာ တို့လူသား နော် . . လူသားမှာ ကိစ္စကြီးသုံးရပ် ရှိတာထဲက နောက်ဆုံးပိတ်ကိစ္စ တစ်ရပ်ကို တို့ ဖြစ်ပွားလိုက်တာ။ ဒါ့ကြောင့်မို့လို့ ဒီလိုမျိုး ဖြစ်ပွားတာဟာ ဒါမင်္ဂလာ ဖြစ်တယ်ပေါ့။ အဲလိုမျိုးကလေး ကိုယ့်ကိုယ်ကို မင်္ဂလာရဲ့ အနက် အဓိပ္ပါယ် ကလေးကို သိပြီးသကာလ ဘာကလေးဖြစ်ဖြစ် ခွင့်လွှတ်လိုက်စမ်း။ ဒီမင်္ဂလာ ကလေးကို ပွန်းမှာပဲ့မှာဖြစ်တယ်ဆိုရင် ဘာကလေးဖြစ်ဖြစ် ခွင့်လွှတ်လိုက်စမ်း . . ဒီလိုပြောရမယ်။

ဘာကလေးဖြစ် ခွင့်လွှတ်လိုက်စမ်းဆိုတော့ မတော်တာလည်း ခွင့်လွှတ်ရမှာလား။ တော်တာလည်း ခွင့်လွှတ်ရမှာလား။ မတော်ဘူး၊ တော် တယ်ဆိုတာ မရှိဘူး။ ဘာဖြစ်လို့လည်းလို့ ဆိုရင် ဒီသူတွေက ကံကောင်းကြရင်

အောင်မြင်မှာပဲ။ ကံကောင်းကြရင်ဆိုတာ ခုနက ပြောသလိုပဲ။ လူသားတွေပေါ်
မှာ ဆောင်သင့်ဆောင်ထိုက်တဲ့ တာဝန်ကို ဆောင်နေတယ်။ လူသားတွေပေါ်
မှာ ရှောင်သင့် ရှောင်ထိုက်တာကို ရှောင်တယ်လို့ဆိုရင် ဒီလူက ဆောင်သင့်တာ
လည်း ဆောင်ပြီး ရှောင်သင့်တာလည်း ရှောင်ပြီဆိုရင် ဒါ-ကံကောင်းပြီ။ ဒီလို
ကောင်းတဲ့လူကို ဘယ်သူကမှ ရန်သူမလုပ်ချင်ဘူး။ မိတ်ဆွေပဲ လုပ်ချင်တာ။
မိတ်ဆွေတွေ ဖြစ်လာပြီဆိုရင် ဒီမိတ်ဆွေတွေက ကူညီပြီ။ နှုတ်၏၊ ကူညီခြင်း
လား။ စိတ်၏၊ ကူညီခြင်းလား။

အဲသလိုပဲ အသိဉာဏ်ပိုင်းဆိုင်ရာနဲ့ ကူညီခြင်းလား။ အဲသလို ကူညီ
ပြီဆိုရင် ဒီသူ အသိတွေလည်းသိပြီ။ ဟော - ဒီသူက လုံ့လတွေလည်းဖြစ်ပြီ။
အဲဒီလို လုံ့လတွေရော၊ အသိပညာတွေရော ရှိလာပြီဆိုရင်တော့ ဟာ - ဒီသူ
အောင်မြင်ပြီပေါ့။ ဘယ်လောက်ပဲ အောင်မြင်မယ်လို့ မထင်ရတဲ့ လူသားပဲ
ဖြစ်နေနေ ကံသာကောင်းကြည့် အောင်မြင်ပြီလို့ ဒီလို ပြောရမယ်။ လူတွေက
လည်းပဲ ကံကို သိပ်သဘောမထားမိတတ်ကြဘူး။ ကိုယ့်စီးပွားရေး ကြီးပွားရေး
ဆိုတာတော့ တော်တော် သဘောထားတယ်။ ဒါပေမယ့်လို့ အဲဒီ စီးပွားရေး၊
ကြီးပွားရေးထက် အရေးကြီးတဲ့ ကံဆိုတာကို မသိဘူး။

ဥပမာ လှေတစ်စင်းဟာ ကိုယ်သွားချင်ရာသွားဖို့အတွက်တော့
လှော်ရတယ်။ လှော်ပေမယ်လို့ ‘ပဲ့’ကို ကောင်းကောင်း မပဲ့တတ်ဘူးဆိုရင်တော့
ဒီလှေဟာ ကိုယ်သွားချင်ရာ ရောက်မှာ မဟုတ်ဘူး။ တကယ်တော့ လှေမှာ
ပဲ့ပါတယ်။ လှေမှာ ‘ပဲ့’ ပါသလိုမျိုးပဲ တစ်ခါတည်း ကိုယ်သွားချင်ရာကို ကိုယ်
ရောက်နိုင်ဖို့ဆိုတာဟာ ‘ပဲ့’ နဲ့ လုပ်ရတာ။ အဲသလိုပဲ လူကလည်းပဲ စီးပွား
ဖြစ်ချင်တယ်၊ ကြီးပွားဖြစ်ချင်တယ်၊ ကျော်စောမှုဖြစ်ချင်တယ်။ ဂုဏ်သရေ
တွေရှိချင်တယ်။ ဒါဟာ လူဖြစ်ချင်တာပဲ ဖြစ်တယ်။ အဲဒီဆီရောက်အောင်
ဘာနဲ့ သွားရမှာတုန်းလို့ဆိုရင် ကံ ဆိုတဲ့ ‘ပဲ့’ နဲ့ သွားရမှာ။

အဲ- ဒီ ‘ကံ’ ဆိုတဲ့ ‘ပဲ့’သာကောင်းပြီ၊ ကံကောင်းပြီဆိုရင် ဒီသူ
အတွက်ဘာမှ မစိုးရိမ်နဲ့. . ဒီလို ပြောရမယ်။ အဲသလို ဘာမှ မစိုးရိမ်ရမှာကြီး
ကို ကံကို ကိုယ်ကမြင်ပြီးသကာလ အေး. . တို့ပေါင်းကြတယ်ဆိုတာဖြင့် တို့
ပေါင်းရတဲ့ဟာပေါ်မှာ ဘာမှ မင်္ဂလာ ပွန်းစရာပဲစရာ မဖြစ်အောင်တော့ တို့
သတိထားရမယ်။ တကယ်လို့ ပွန်းစရာပဲ စရာလေးလောက် ဖြစ်တဲ့အနေ

အထား၊ စိတ်ဓာတ်ပိုင်းဆိုင်ရာရဲ့ အမြင်ရဲ့ မတည့်မှုရှိနေတယ်ဆိုတောင် ဒါလေးဖြင့် ခွင့်လွှတ်ပြီးတော့ မှောက်ဖြေလိုက်ကြလို့ ဒီလိုပြောရမယ်ဗျာ။

အဲ - အသလို ဆိုရင်တော့ ဒါ မင်္ဂလာနဲ့စပ်ပြီးတော့ အတိုင်းအထွာ လေးကို ဒါတစ်ခုပြောခဲ့ပြီ။ ဟော- ဒီ မင်္ဂလာဆောင်ပြီးသကာလ မင်္ဂလာယူ ပြီးသကာလ နေကြမယ့် ဒီသတို့သားတို့ သတို့သမီးတို့ဆိုတဲ့ သူကလေးတွေကို ဘယ်လိုပေါင်းနေကြမလဲ။ ဘယ်လိုရှေ့ဆက်ပြီးတော့ သွားကြမလဲလို့ဆိုတဲ့ အပိုင်းနဲ့ ကိုယ်ကျင့်သိက္ခာကို တို့ဘယ်လို ဆောက်တည်ပြီးတော့ နေထိုင်သင့် သလဲလို့ဆိုတဲ့ အပိုင်းကို တို့ကဆက်ပြီးလမ်းညွှန်သွားရမယ်။ ဒါလေး လမ်းညွှန် သွားတဲ့အခါမှာတော့ ဘာပြောရမလဲလို့ဆိုရင် လင်မယားရယ်လို့ ပေါင်းတာက လည်းပဲ ပေါင်းကြတာဟာ မသိနိုးနားနဲ့ ပေါင်းကြတာ။ မသိနိုးနားနဲ့ ပေါင်းကြ တာဆိုတာ ဇီဝရဲ့တောင်းဆိုချက်အရပေါ့။ ဇီဝဆိုတာတော့ သိပါတယ်နော်။

ဆိုလိုတာကတော့ အသက်ရှင်နေတဲ့ အကောင်တစ်ကောင်ရဲ့ သူ့ဘာသာသူ လူထဲမှာပါ တဲ့ဓာတ်တွေရဲ့ တောင်းဆိုမှုနဲ့ ဒါ-မောင်မယ်တွေဟာ ပေါင်းကြတယ်။ ဓာတ်တွေက ဘယ်လိုတောင်းဆိုသလဲလို့ဆိုရင် လူထဲမှာ လူမျိုးစေ့လို့ဆိုတဲ့ မျက်စိနဲ့တောင် မမြင်နိုင်တဲ့ မျက်စိနဲ့ မြင်ဖို့ရန်အတွက် အစတစ်သောင်းလောက်ငယ်တဲ့ လူရဲ့ သေးသေးသောသော မျိုးမွန်လေး လူမှာ ရှိတယ်။ အဲဒီမျိုးမွန်ကလေးကနေပြီးသကာလ ကျုပ်တို့က လူဖြစ်လာတယ်။ အဲဒီမျိုးမွန်ကလေးထဲမှာကိက ဘာပါတုန်းဆိုရင် အကုန်အစုံပဲလို့ ပါတယ်။

ပြောမယ်ဆိုရင်တော့ ဆံပင်ဖြစ်ဖို့၊ အသားဖြစ်ဖို့၊ အရေဖြစ်ဖို့၊ အကြောဖြစ်ဖို့၊ နှလုံးဖြစ်ဖို့၊ လူမှာရှိသမျှအရာ တွေဖြစ်ဖို့ရန်အတွက် တစ်ခုတိုင်း သူ့အချက်ကလေးနဲ့သူ အကုန်လုံး ဒီမျိုးစေ့ ကလေးထဲမှာပါတယ်။ အဲဒီမျိုး စေ့ကလေးထဲ ပါတာထဲမှာ ဘာတွေပါတုန်းဆိုရင်တော့ ဟော်မုန်းဆိုတဲ့ဓာတ် တစ်ခု ဖြစ်ဖို့ရန်ကလည်း ပါတယ်ဗျ။ ပါတော့. . ဟော်မုန်းတွေက လူမှာပါလာ တယ်။ ကလေးတုန်းကတော့ သူက မထမြောက်သေးဘူး။ မအောင်မြင်သေး ဘူး။ အဲဒီတော့လည်း ဘာမှ သူက တစ်ခါတည်း ဒီဟော်မုန်းကလည်း အလုပ် မလုပ်သေးဘူး။ အဲ- လူက တစ်ခါတည်း ကြီးထွားလာလို့ ဆယ့်လေးငါး ခြောက် နှစ်၊ ခုနစ်နှစ်၊ ရှစ်နှစ် ဖြစ်လာပြီလို့ ဆိုတဲ့အခါကျတော့ အဲဒီဟော်မုန်းတွေဟာ အလုပ် လုပ်လာတယ်။

အလုပ်လုပ်လာတဲ့အခါကျတော့ ဘာဖြစ်သလဲလို့ဆိုလို့ရှိရင် တစ်ခါတည်း သားမွေးဖွားဖို့ရော၊ သားမွေးဖွားပေးနိုင်ဖို့ရော ဒါတွေကဖြစ်လာတယ်။ ဒါတွေဖြစ်လာတဲ့ အခါကျတော့ သူ့နဂို ကလေးတုန်းက ရုပ်မျိုးလည်း မရှိတော့ဘူး။ ကလေးတုန်းက ရုပ်မျိုးမရှိတော့ဘဲနဲ့ ရုပ်တွေက ထူးဆန်းလာပြီလို့ဆိုတဲ့အခါကျ စိတ်ကလည်း ကလေးတုန်းက စိတ်မျိုးမရှိတော့ဘူး။ အဲဒီတော့ အဲဒီလို ကလေးတုန်းကရုပ်မရှိသလို ကလေးတုန်းက စိတ်လည်းမရှိတော့ဘူးဆိုတော့ နည်းနည်းလူရာဝင်တဲ့ရုပ်မျိုး လူရာဝင်တဲ့စိတ်မျိုးတွေ ဖြစ်လာတယ်။ အဲသလို ရုပ်တွေစိတ်တွေဖြစ်လာတဲ့ အခါကျတော့လည်းပဲ ဒါက သူ့ဘာသာသူ တစ်ခါတည်း ငါက လူထီးဖြစ်တယ်လို့ဆိုရင်လည်း လူမ တစ်ယောက်ယောက်နဲ့ တော့ဖြင့် ပေါင်းရောင်းဆက်ဆံချင်တယ်လို့ဆိုတာမျိုး ဖြစ်တယ်။

ကိုယ်က လူမ -ဖြစ်တယ်ဆိုရင်လည်းပဲ ငါတို့ လူမ-ချည်းပဲ နေလို့မဖြစ်ဘူး။ လူထီး တစ်ယောက်ယောက်ကို လိုလားတယ်လို့ဆိုတဲ့ စိတ်ဟာ သူ့အနေနဲ့ ပလီတာ မဟုတ်ဘူး။ သူ့ဘာသာသူ ဖြစ်လာရတာ။ လူထီးဆီမှာလည်းပဲ ဟာ - လူထီးချည်းပဲတော့ မဖြစ်သေးဘူး။ တို့ လူမ-တစ်ယောက်ယောက်နဲ့ တွေ့ချင်တယ်၊ မြင်ချင်တယ်၊ စကား စမြည်ပြောချင်တယ်။ လူမ-ဖြစ်ရင်လည်း ဒီနည်းလည်းကောင်းပဲ။ ဟာ-တို့ လူမ-ချည်းပဲတော့ဖြင့် နေရတာ သိပ်မဟုတ်ဘူး။ လူထီးတစ်ယောက်ယောက် အကြောင်းတွေကို ကြားချင်တယ်၊ မြင်ချင်တယ်၊ တွေ့ချင်တယ်၊ အနံ့ခံချင်တယ်၊ အရသာခံချင်တယ်လို့ဖြစ်တယ်။ ဒါက သူ့ဘာသာသူ အလုပ် လုပ်လာတာ။

အဲဒီလို သူ့ဘာသာသူ အလုပ်လုပ်လာတဲ့အတိုင်း မရှိဘူး။ မဖြစ်ဘူးဆိုရင် လူတွေကလည်း ဘာမှလုပ်ကြမှာမှ မဟုတ်ဘဲ။ ဘာမှ မလုပ်ရင်လည်း လူနှစ်ယောက်ပေါင်းတယ်ဆိုတာလည်း ဖြစ်မှာမဟုတ်ဘူး။ လူနှစ်ယောက်ပေါင်းတယ်လို့မှ မဖြစ်ဘူးဆိုရင်လည်းပဲ နောက်ထပ်လူတစ်ယောက်က ဘယ်တော့မှလည်း မွေးမှာမဟုတ်ဘူး။ ဘယ်တော့မှ ပေါက်ဖွားမှာ မဟုတ်ဘူးဆိုရင်လည်းပဲ လူကတော့ မျိုးပြုတ်သွားမှာပဲလို့ ဒီလိုပြောရမယ်။

အဲဒီတော့ လူမျိုးမပြုတ်အောင်အတွက် ဒီဗီဇလို့ဆိုတဲ့ ဒီမျိုးစေ့တွေ ထဲမှာပါနေတာ ဒီမျိုးစေ့ထဲမှာ။ အရွယ်ရောက်လာရင် တစ်ခါတည်း သူ့အထိုက်အလျောက်တွေ ဖြစ်ပွားကြီးထွားပြီးလာတဲ့ဟာတွေ ရှိပြီးတော့ မြင်နေရတယ်။

အဲဒီတော့လည်းပဲ ရုပ်တွေပြောင်းလာသလို စိတ်ဓာတ် ကလည်းကပဲ ပါလာရတယ်။ စိတ်ကလည်း လာရတယ်။ အဲဒီ ရုပ်ဓာတ်နဲ့ ညီညွတ်တဲ့ စိတ်ဓာတ်တွေ၊ အဲဒီ ရုပ်နဲ့စိတ်ကလည်းနှစ်ခုကို သိပ်ကွဲတဲ့ပုံ မဟုတ်ဘူးဗျနော်။ ကျုပ်တို့ရဲ့ ကိုယ်ထဲမှာ အစိတ်အပိုင်းလေးတွေဖြစ်တဲ့ ‘ဆဲလ်’ ဆိုတဲ့ ဟာလေးတွေထဲမှာဆိုရင် ကျုပ်တို့စိတ်ဖြစ်တဲ့ဟာတွေက အဲဒီ‘ဆဲလ်’ထဲမှာ သွားပါပြီးတည်နေတာလို့ ပြောတယ်ဗျ။ ကျုပ်တို့စိတ်က အကောင်းပြောင်းရင် ‘ဆဲလ်’ကလည်း ကောင်း၊ ကျုပ်တို့စိတ်ဓာတ်အဆိုးဖြစ်ရင် ‘ဆဲလ်’ ကလည်း ဆိုးဗျ။ ကိုယ်ကဆိုးတာလို့ မဟုတ်ဘူးထင်ရတယ် စိတ်ကလည်းဆိုးတာလို့ ထင်ရတယ် မဟုတ်ဘူးဗျ။ ကျုပ်တို့စိတ်ဖြစ်တဲ့အတိုင်း ကျုပ်တို့ရုပ်ကလည်း ဖြစ်နေတာလို့ အခုခေတ်မှာတော့ အတော်အတန်ကြီးကို သိလာကြပြီလို့ ဒီလိုပြောရမှာပေါ့နော်။ ဒါကတခြား ဘေးထွက်သွားတဲ့စကားလေးတစ်ချက်ပါ။

ဒေါ်အောင်ဆန်းစုကြည်ပြောတဲ့စကား

အဲဒီတော့ ဆိုလိုတာကတော့ဖြင့် ကျုပ်တို့တတွေ အဲသလို စိတ်တွေရော ကိုယ်တွေရော အရွယ်ရောက်လာလို့ ပြောင်းလဲလာတာနဲ့အတူ ကျုပ်တို့ဟာ ကိုယ်ရဲ့အဖော် ရှာလာရမယ်။ **ဒေါ်အောင်ဆန်းစုကြည်**ဆိုတဲ့ ကျုပ်တို့တွေရဲ့ ဗမာပြည် နိုင်ငံရေးခေါင်းဆောင်တစ်ယောက် ပြောသလိုပေါ့။ သူ့ကိုရောက်တဲ့ အရပ်မေးကြတယ်ဆိုပဲ။ ခင်များဟာ ဘယ်နှယ့်ကြောင့် ဒီအင်္ဂလန်သွားပြီးတော့ အိမ်ထောင်ပြုရတာလဲ လို့ဆိုတဲ့အခါကျတော့ အခု သူကျနေတဲ့ အိမ်ထောင်ကို ဘာဖြစ်လို့ပြုရတာလဲဆိုတော့ ကျွန်မက အင်္ဂလန်ရောက်နေတော့ အင်္ဂလန်သားနဲ့ အိမ်ထောင်ပြုရတာပေါ့ရှင်လို့ ပြောဆိုပဲ။ တကယ်လို့များ မိတ္တီလာရောက်နေရင် မိတ္တီလာသားနဲ့ပဲ အိမ်ထောင်ပြုမှာပါဆိုတာ ပြောတယ်ဆိုတယ်ဗျ . . ဟုတ်ရဲ့လား။

တကယ်တော့ လူဟာ အရွယ်ရောက်လာပြီဆိုရင် တောင်းဆိုလာတာ။ အဲသည်လိုတောင်းဆိုတာကို ကိုယ်ကမသိဘူး။ ဘယ်သူလည်း တောင်းဆိုမှန်းမသိဘူး။ အဲ - ဒါပေမယ့် လူတိုင်းကတော့ ဗီဇကိုက သူ့ဘာသာသူ ပါပြီးသား၊ သူ့အရွယ်ရောက်လာရင် သူတွေ့တာတော့ သူဖြစ်တော့မှာပဲ။ သူက

အမ ဖြစ်တယ်ဆိုရင် သူနဲ့အနီးဆုံး အထီးဟာ သူ့အတွက် မြင်ရတဲ့ဟာဖြစ်လာ
မှာပဲ။ သူဟာ အထီးဖြစ်တယ်လို့ဆိုရင် သူနဲ့ အနီးစပ်ဆုံး အမဟာ သူ့ အတွက်
အဖော်ရွေးဖို့ အတွက် သူမှတ်မှာပဲဗျ။ အဲဒါက မသိနိုးနားနဲ့ အဖော်ရှာကြတာ
လို့ ဒီလိုပြောရမယ်။

အဲဒီလို မသိနိုးနားနဲ့ အဖော်ရှာတာလည်း ဒုနဲ့ဒေးရောနော်
အားလုံး လိုလိုလို့ပြောရမယ်လို့ပဲ။ အဲဒီလို မသိနိုးနားနဲ့ အဖော်ရှာပြီးတဲ့
နောက်ပိုင်းမှာ ပြောကောင်းပြီ တို့ဘာပဲဖြစ်နေနေ ဘယ်သူဖြစ်ဖြစ် ဘယ်ဝါဖြစ်
ဖြစ် မောင်ဖြူ-ဖြစ်ဖြစ် မောင်မဲဖြစ်ဖြစ် မဖြူ-ဖြစ်ဖြစ် မမဲ-ဖြစ်ဖြစ် တို့ အဖော်
အဖြစ်နဲ့ ပေါင်းကြရ တော့မှာလား။ ဒါက သိသိ၊မသိသိ ဒါ-အကြောင်းသင့်
သွားပြီ။ ကိုယ့်မျက်စိ အောက်မှာ သူကလည်းပဲ လှုပ်ရှားနေတယ်လို့ဆိုရင်
ကိုယ်က သူ့စိတ်ဝင်စား တာပဲ။ သူ့မျက် စိအောက်မှာ ကိုယ်ကထ လှုပ်ရှားပြီ
ဆိုရင်လည်းပဲ ကိုယ့်ကိုလည်းပဲ သူက စိတ်ဝင်စားမှာပဲ။ အဲဒီတော့လည်း ဒီစိတ်
ဝင်စားပြီးတော့လည်းပဲ ဒီသူ နှစ်ယောက်ကတော့ ညားကြမှာပဲ. . ဒီလိုပဲ ပြော
ရမှာပေါ့နော်။

အဲဒီတော့ အဲသလိုနဲ့ မသိနိုးနားတော့ လူဖြစ်ပြီ။ အဲသလို လူဖြစ်
တဲ့အခါမှာ တို့ ဘယ်လိုပေါင်းကြမှာတုန်း ဘယ်လိုတွေ နေကြမှာတုန်း ဒီလိုမေး
စရာရှိတယ်။ အဲဒါကလည်းပဲ လူက ပြင်ဆင်ချက် မရှိဘူး။ အသိတရားလည်းပဲ
မရှိဘူးဆိုရင် ပေါင်းတော့ပေါင်းတယ်။ ပေါင်းတော့လည်းပဲ ဘာဖြစ်သလဲ။
ဘာဖြစ်လို့ ပေါင်းတာတုန်း မသိဘူး။ သူ့ရဲ့ ရုပ်ဗီဇအနေအထားအရ သူပေါင်း
လိုက်တာ။ လူအထီးနဲ့ လူအမ အဲလိုပေါင်းလိုက်တာကို ဘာကြောင့်ပေါင်းလိုက်
တယ်ဆိုတာ သူတို့ မသိဘူး။

အဲသည်လို ပေါင်းတာမှမသိတော့ ဘာသိသလဲ ဆိုရင် ခံစားမှုကို
သိတယ်။ ပေါင်းရတာ ကောင်းတယ်ဆိုတဲ့ ခံစားမှုသိတယ်။ အဲဒီကောင်းတယ်
ဆိုတဲ့ ခံစားမှုကလည်းပဲ သူတို့မျိုးအောင်သွားဖို့ အပိုင်းဆိုင်ရာပေးထားတဲ့
ပစ္စည်းနော်။ တကယ်တော့ မျိုးအောင်အောင်လုပ် ဖို့ဆိုတာက တကယ်တော့
စက်ဆုပ်ရွံရှာစရာကြီးပေါ့။ ဒါပေမယ့်လို့ ဒီ-စက် ဆုပ်ရွံရှာစရာ ရှိတဲ့ဟာကို
ဆောင်ရွက်နိုင်ဖို့အတွက် ‘ဆု’ ကလေး ပေးလိုက်တယ်။ ကောင်းတယ်လို့ဆိုတဲ့
ခံစားချက်ကလေးပေါ့ဗျာ။

ကျုပ်တို့ ထမင်းစားတာလိုပေါ့။ ထမင်းတွေ ကျုပ်တို့မျိုးရတယ် ဆိုတာ အမယ်လေး လည်ပင်းကြီးက အပေါက်ကြီးမဟုတ်ဘူးနော်။ ပါးစပ်ထဲထည့်လိုက်လို့ ဂျောင်းခနဲ သူ့ဘာသာသူ့ကျသွားတာ မဟုတ်ဘူး။ ထမင်းမဟုတ်ဘူး။ ရေတောင် မကျဘူး. . ပါးစပ်ထဲထည့်ထားတာကို လည်ပင်းက ဖွင့်ပေးမှ ဖွင့်တာတောင် အမယ်လေး တံခါးကတစ်ချပ်တည်း မဟုတ်ဘူး။ တစ်ချက်က ဖွင့်တုန်းမှာ နောက်တစ်ချပ်က ပိတ်ထားတယ်။ နောက်တစ်ချပ် ဖွင့်တဲ့အချိန်ကျတော့ ဘယ်. . နောက်တစ်ချပ်က ပိတ်ထားတယ်။ ဒီတော့ ပြောမယ်ဆိုရင် ဘယ်တော့မှ လည်ပင်းက ဟောင်းလောင်း ပေါက်ကြီး မဟုတ်ဘူး။ သူက တစ်ခါတည်း အဖွင့်အပိတ် အဖွင့်အပိတ် အဖွင့်အပိတ်နဲ့ လုပ်သွားတာ။ ဒီတော့ ထမင်းစားကြမယ်ဆိုရင် ထမင်းသာ မကောင်းဘူးဆို လို့ကတော့ ဘယ်လိုစားနိုင်မှာတုန်း. . ။

ကျုပ်တို့ ပြောတယ် ကျုပ်တို့ဆေးလုံး သောက်ဖို့ ပြောတဲ့အခါမှာ။ ဟာ-ဆေးလုံးတွေက မင်းဟာ သောက်ရမှာ များလှချည်လားလို့ ကျုပ်က မေးတယ်။ ဆယ်လုံးသောက်ရမှာတဲ့ သူကပြောတယ်။ များလှချည်လားလို့ ကျုပ်က ပြောတဲ့အခါကျတော့ အံ့မယ်-ထမင်းလောက် မများပါဘူးလို့ သူတို့ကပြောတယ်။ အေး ထမင်းကဖြင့် ကောင်းတယ်ကွ စားဖို့ရန်က။ မင်းဆေးလုံးက ကောင်းတာလည်း မဟုတ်ဘူးလို့။ အဲတော့ မျိုးရတာမလွယ်ဘူးလို့ ဒီလိုမျိုးပြောရတယ်။

ဆိုလိုတာကတော့ ကျုပ်တို့စားတယ်ဆိုတာ ထမင်းဘာဖြစ်လို့ စားနိုင်တာလဲ ကောင်းလို့ စားနိုင်တာနော်။ မကောင်း ကျုပ်တို့က မစားနိုင်ဘူး။ ဆေးလုံး မကောင်းတဲ့အတွက် ကျုပ်တို့က မမျိုးချင်ဘူး မဟုတ်လား။ မျိုးရမယ်ဆိုရင် ခပ်ဂျစ်ကန်ကန်နော်။ ဆေးလုံး မတော်လို့သာ သောက်ရမှာ။ ငယ်တုန်းကများ သောက်မယ်ဆိုရင် ကျုပ်တို့ဆိုရင် ကျုပ်တို့ကလည်း ဆေးသောက်က တော်တော် ပျင်းတယ်နဲ့တူတယ်။ တစ်ခါတည်းကို အမေတို့ကဖမ်းပြီးမှ သူတို့ရဲ့ ခူးနှစ်လုံးကြား ညပ်ပြီးမှ တစ်ခါတည်း ယောက်သွားနဲ့ ကျုပ်တို့ပါးစပ်ကို ဖြဲပြီးမှ ကို ကျုပ်တို့ပါးစပ်ထဲကို ဆေးတွေလောင်းထည့်ရတာ။ ကျုပ်တို့ကလည်း ပေပေတေတေနဲ့တူတယ်။ မကြိုက်ဘူး ဆိုတာနဲ့ လုပ်ကိုမလုပ်ဘူးဆိုတဲ့ဟာမျိုး ဖြစ်ဟန်တူတယ်ဗျ။ ကျုပ်တို့မှ မဟုတ်ပါဘူး။ လူတိုင်းနီးပါးနေမှာပါ ကလေး

တုန်းကတော့။ ကိုယ့်ရောဂါ ပျောက်ဖို့ မပျောက်ဖို့ဆိုတာကလည်း သိပ်ရည်မှန်းချက်ကရှိတာမှ မဟုတ်တာကို။

အဲဒီတော့ ဆိုလိုတာကတော့ လူကလည်းပဲ အဲဒီအတိုင်းပဲ။ ကဲ - ကိုယ့်ရုပ်တွေ၊ စိတ်တွေရဲ့ တောင်းဆိုချက်အရ ကဲ - တို့ဖြင့်ဒါ လင်မယား ဆိုပြီးသကာလ ယောက်ျားကလေးနဲ့ မိန်းကလေးနဲ့ ပေါင်းရောင်းပြီး နေ လိုက် တယ်။ ပေါင်းရောင်းနေတော့လည်း ဘာဖြစ်သလဲလို့ဆိုတော့ သူတို့ကို သဘာဝ ကနေပြီးတော့ ဆုလာဘ်ပေးတယ်။ ဘယ်လိုဆုလာဘ်ပေးသလဲလို့ ဆိုတော့ ပျော်တယ်၊ ကောင်းတယ်လို့ဆိုတဲ့ ခံစားချက်ဆုလာဘ်ပေးတယ်။ အဲဒီ ပျော် တယ် ကောင်းတယ်ဆိုတဲ့ ခံစားချက် ဆုလာဘ်ပေးတဲ့အခါကျတော့လည်းပဲ သူတို့ဟာ သိပ်ပျော်နေကြတာပေါ့။ သိပ်ပျော်တော့လည်း တကယ်တော့ လူက လုပ်ဆောင်သင့်တဲ့အတိုင်းအထွာ မဟုတ်ဘူး။ လုပ်ဆောင်သင့်တဲ့ အတိုင်း အထွာ မဟုတ်တာဆိုထိ လူကနေပြီးသကာလ တစ်ယောက်ကို တစ်ယောက် တဖက်ရမ်းရမ်း တနမ်းရှုံ့ရှုံ့ပေါ့နော်။ အဲဒီလို နေနေပြီဆိုရင်လည်းပဲ တောက် သွားတာပျ။ လူကနော် Automatic ဖြတ်လိုက်တာ တစ်ခါတည်း။ တောက် သွားတယ်ဆိုပြီးသကာလ.. ဟာ -- ဒီမိန်းမကို မကြည့်ချင်ပါဘူး။ ဒီယောက်ျား ကို မကြည့်ချင်တော့ဘူး။ ဒီမိန်းမကလွဲရင် အခြားမိန်းမ ဘယ်သူဖြစ်ဖြစ် ကြည့်ချင်သေး။ ဟော.. လင်မယားရသွားပြန်တော့လည်း။ အဲဒါလည်းပဲ လွန် သွားတာလို့ ဒီလိုပြောရမှာနော်။ အဲဒီလိုမျိုးလည်း လွန်အောင် မနေပေးကြနဲ့လို့ ဆိုတာမျိုးပြောရမှာပေါ့။

ဟာ - တို့ မသိနိုးနားနဲ့ လင်မယားဆိုပြီး နေထိုင်နေပြီဆိုရင်တော့ အဲဒါကလည်း အဲဒီလိုပဲ ခံစားမှာပဲဗျာ။ အဲဒီလိုခံစားတော့လည်း ဘာဖြစ် သလဲ။ ဟာ - ငါ မိန်းမ မရခင်ကတော့ကွာ. . ငါ့မိန်းက လွဲလို့ တခြားမိန်းမတွေ ကတော့ ဖွဲ့နွဲ့ ဇန့်ပေါ့ပဲလို့ ဒီလိုပြောမှာပေါ့။ သူ့မိန်းမရ ပြီးတဲ့အခါကျတော့လည်း တော်တော်လေးလည်း ကြာသွားတဲ့အခါကျတော့ ငါ့မိန်းမကိုတော့ဖြင့် ငါဘာစိတ်မှကို မရှိတော့ဘူးကွာ။ ငါ့မိန်းမကလွဲတဲ့ ကျန်တဲ့မိန်းမကိုပဲ ငါဖြင့် စိတ်ဝင်စားတော့တယ်လို့ ဟော -ဒီလိုမျိုးတွေပြောတာဗျ။ ဒါ-ယောကျ်ားတိုင်း ပြောတယ်နော်။ မိန်းမတွေလည်း ဒီလိုပြောမှာပဲ။ အဲသလို မပြောဘူးလို့ ဆိုတဲ့ သူဟာ ကိုယ့်အရှက်ကို ဖုံးပြီးသကာလ ကိုယ့်ဟာလေးနဲ့ ကိုယ် အိန္ဒြေလေးဆယ် ပြီးတော့နေကြရတာ။

လင်မယားလုပ်တမ်း

တကယ်တမ်းကတော့ ပေါင်းပါများရင်တော့ ငြီးငွေ့တာပေါ့။ ကိုယ် ဘယ်လောက် ကြိုက်နှစ်သက်ပါတယ်ဆိုတဲ့ အစားအစာတောင်မှ ကိုယ်ဘယ် လောက်စားစား၊ စားပါများရင်ငြီးငွေ့သေးတာပဲ။ ဘယ်လောက် ဝက်သားဟင်း ကြိုက်လှပါတယ်ဆိုနေနေ တစ်ခါတည်းသာ အလွန်အမင်းသာ စားကြည့်လိုက် စမ်းပါလား။ ဒီဝက်သားဟင်းလည်းပဲ ကြည့်တောင်မကြည့်ချင်တော့ဘူး ဆိုတာမျိုးဖြစ်မှာနော်။ အဲသလိုမျိုးလိုပဲ လူကလေးတွေ စိတ်ကလေးတွေမှာ လည်း မသိနိုးနားနဲ့ တစ်ခါတည်း သဘာဝက ချပေးတဲ့အတိုင်း အိမ်ထောင် ပြုကြတယ်။ အိမ်ထောင်ပြုပြီးနောက် သဘာဝကပေးထားတဲ့ ရသာချိုမြိန်မှု ကလေးလည်း ခံစားကြတယ်။ ဒီခံစားချက်တွေကို လွန်လွန်ကဲကဲ မိုက်မိုက် ကန်းကန်း ခံစားပြီးပြီဆိုရင်တော့ သွားပြီး . ဒီ လင်မယားကတော့ စိတ်ဆိုးကြ တော့မှာပေါ့။ မင်းတို့များ ဘယ်လောက်စိတ်ဆိုးပြီးပြီလဲလို့ မေးရမလိုပဲ ရှိတယ် နော်။ စိတ်ဆိုးကြမှာ စိတ်မဆိုးဘူးလို့တော့ မအောက်မေ့နဲ့နော်။

အဲဒီတော့ ဒါ - ဘာဖြစ်လို့စိတ်ဆိုးတာတုန်းလို့ မေးလို့ ရှိရင် ပြော
- “တို့လင်မယားလုပ်တမ်း မလုပ်တတ်လို့” လို့ ဒီလိုပြောရမယ်။ အဲဒါကလည်း
ဘယ်သူမှ မလုပ်တတ်ဘူးလား မသိပါဘူး။ လူတိုင်းလူတိုင်း ဖြစ်တဲ့ပုံပါပဲ။
လင်မယားကလည်း စိတ်ဆိုးတာပါပဲနော်။ လင်မယား စိတ်ဆိုးတယ်ဆိုတာ
ဘာဖြစ်လို့တုန်း။ မင်္ဂလာဆောင်တယ်ဆိုတာကိုက တကယ်ကို မင်္ဂလာလုပ်
တာ။ အဲဒီမင်္ဂလာကို တို့ကနေပြီးတော့ မသိနိုးနားနဲ့ လုပ်လိုက်တာဆိုတော့၊
အဲတော့ ဒီမင်္ဂလာကနေ နောက်ကျတော့ မင်္ဂလာကိုမရှိတော့ဘူး။ မင်္ဂလာကို
မရှိတော့ စိတ်က ဆိုးကြပြီ။ ရန်ကဖြစ်ကြပြီပေါ့။ အဲ- အဲဒီခါကျရင်တော့
ဘယ်လိုမှ မကောင်းနိုင်တော့ဘူးလို့ ဒီလိုပြောရမယ်။

ဒီတော့ ဒါ-မဖြစ်ဖို့ရန် လိုတယ်ဗျာ။ တကယ်လို့များ ဒါ-ဖြစ်ပြီလို့ ဆိုရင် လင်မယားရယ်လို့ ဖြစ်ပြီးနောက် တစ်ယောက်ကိုတစ်ယောက် စိတ်ဆိုး တယ်။ ယောက်ျားလုပ်တဲ့သူကလည်း မိန်းမကို တစ်ချက်မဟုတ်တစ်ချက် နဲ့တော့ စိတ်ဆိုးမယ်။ မိန်းမလုပ်တဲ့သူကလည်း ယောက်ျားကို တစ်ချက်မဟုတ် တစ်ချက်၊ တစ်ကြောင်း မဟုတ်တစ်ကြောင်းနဲ့ စိတ်ဆိုးမယ်။ ဒါ -လင်မယား

တိုင်း စိတ်ဆိုးတဲ့ ဓလေ့ပဲဗျ။ အဲသည်လို စိတ်ဆိုးပြီလို့ဆိုလို့ရှိရင် တစ်ခါစိတ်ဆိုး၊ အဲဒီစိတ်ဆိုးတာက မပြေတော့ဘူးလားလို့မေးရင် ပြေတယ်။

ဘယ်အခါမှာ ပြောသတုန်းလို့ ဆိုတဲ့အခါကျ ကိုယ်လည်းသူနဲ့ ပေါင်းရောင်းနေရတာကို ဆာလာတယ်။ သူကလည်းပဲ ကိုယ်နဲ့ပေါင်းရောင်း နေရတာကို ဆာလာတယ်။ အဲဒီ အခါမှာကျတော့ အရင်တုန်းက စိတ်ဆိုးတာ ကို အသာလေးနေပြီးတော့ ထားလိုက်တယ်။ မသိနိုးနားပေါ့။ အဲဒီလို မသိနိုး နားထားလိုက်တဲ့အခါကျတော့ ပြန်ပြီးတော့ ပြေသွားတာပေါ့။ တကယ်တော့ နဂိုအနေကို ပြန်မရောက်တော့ဘူး။ အဲဒီ စိတ်ဆိုးတာက စိတ်သာဆိုးလိုက် တာ၊ စိတ်ဆိုးပြီးတော့ ပြီးသွားတာမှ မဟုတ်ဘဲ။ ဒီစိတ်ဆိုးလိုက်တဲ့စိတ်က ကိုယ့်ရဲ့ ဒီ‘ဆဲလ်’လေး တစ်ခုတိုင်းဆီကို သတင်းပို့ပြီးသွားပြီ။ အဲဒီ ‘ဆဲလ်’ လေးတစ်ခုတိုင်းဆီ အဲဒီစိတ်ဆိုးချက်တွေက ရောက်နေပြီ။ အဲသည်လို ရောက် နေတဲ့အခါကျတော့ သူ့ဆီမှာ ဒီစိတ်ဆိုးခဲ့ရတဲ့ဟာလေးက ရှိနေတယ်။ အဲဒီ တော့နော် ခင်များတို့ ကျန်တဲ့သူတွေရောပေါ့နော်။ သတိထားကြလို့ ဒီလိုပြော ရမယ်။ စိတ်မဆိုးကြစေနဲ့လို့ ပြောရမယ်။

အဲဒီတော့ အခု အသစ်ဖြစ်တဲ့ မင်္ဂလာမောင်မယ်ကတော့ အတော် ကလေးကို သတိထားရမယ်။ အတော်ကို သတိထားရမှာဆိုတာ တို့နှစ် ယောက်ပေါင်းသင်းတယ်။ သူ့အတိုင်းအထွာ ဘယ်လောက်လဲ။ ငါ့အတိုင်း အထွာက ဘယ်လောက်လဲ။ ဒါကို အမြဲတမ်းသိပါ။ ငါ့အတိုင်းအထွာကနေ ပြီးတော့ သူ့အပေါ်မှာ ငါကျော်လို့မဖြစ်ဘူး။ တစ်ယောက်တိုင်း တစ်ယောက် တိုင်းက ပေါ့နော်။ သူ့အတိုင်းအထွာထက် ငါက ကျော်လို့မဖြစ်ဘူး။ ငါ့အတိုင်း အထွာ ထက်လည်းပဲ သူကျော်လို့မဖြစ်ဘူး။ ငါ့မှာ အခွင့်အရေးရှိတယ်။ သူ့မှာ လည်း အခွင့်အရေးရှိတယ်။ သူ့အခွင့်အရေးကို ငါကျော်ပြီးတော့ ဖျက်ပစ်ဖို့ မသင့်မြတ်ဘူး။ ချိုးပစ်ဖို့ မသင့်မြတ်ဘူး။ ငါ့အခွင့်အရေးကိုလည်း သူ့ကို ကျော်တာတွေ၊ ချိုးတာတွေကို ဒါ-အလုပ်ခံရဖို့အတွက် မသင့်မြတ်ဘူး။

အဲသည်လိုမျိုးလို ကိုယ့်ပိုင်နက်ရဲ့ အတိုင်းအထွာလေးနဲ့ သူ့မှာ လည်း သူ့ပိုင်နက်ရဲ့ အတိုင်းအထွာလေးနဲ့ တစ်ယောက်တိုင်း တစ်ယောက် တိုင်းကပေါ့နော်။ အဲဒါကို အမှုမဲ့အမှတ်မဲ့နဲ့ အကြင်လင်မယားအဖြစ်နဲ့ ပေါင်း သင်းတာမျိုးကတော့ မဖြစ်နိုင်ဘူးလို့ ဒီလိုပြောရမယ်။ အဲသည်လိုမျိုးလို မြတ်တဲ့

အကြင်လင်မယားအဖြစ်နဲ့ ဖြစ်ချင်တာဆိုရင်ကတော့ ကိုယ့်အခွင့်ရေး မပျောက်ကြပါစေနဲ့လို့ ဒီလိုပြောရမယ်။ ကိုယ့်အခွင့်အရေး ပျောက်ပြီလို့ဆို ရင်တော့ ‘တစ်’ နဲ့ ‘တစ်’ နဲ့ပေါင်းလိုက်တာ ‘တစ်’ ပဲဖြစ်တာ ဖြစ်နေမယ်နော်။ ကိုယ့်အခွင့်အရေးမရှိဘူး။ တို့လင်မယားပဲ ရှိတယ်လို့ဆိုရင်တော့ ‘တစ်’ပဲ ဖြစ် နေလိမ့်မယ်။

တကယ်တော့ ‘တစ်’နဲ့ ‘တစ်’နဲ့ ပေါင်းလိုက်တာ သူ့အခွင့်အရေး လည်း မပျောက်စေဘူး။ ကိုယ့်အခွင့် အရေးလည်း မပျောက်စေဘူးလို့ဆိုရင်၊ ‘နှစ်’ ပဲဖြစ်တယ်ဆိုရင်တော့ ဒါလည်းပဲ မမြတ်တာလို့ ဒီလိုပြောရမယ်။ အဲဒီလို မဟုတ်ဘဲနဲ့ ကိုယ့်အခွင့် အရေးလည်း မပျောက်ဘူး။ သူ့အခွင့်အရေးလည်း မပျောက်စေဘူး။ ကိုယ့်လင်မယားဆိုတဲ့ ဝိသေသ ပေါင်းစည်းနေထိုင်တဲ့ အဖြစ် လည်း မပျောက်ပဲ ပေါ်ပြီးတော့ နေပေးရမယ်။ မပျောက်စေဘူးလို့ဆိုရင်တော့ အဲဒါကတော့ တစ်ယောက်နဲ့ တစ်ယောက်ပေါင်းလိုက်တာ ‘သုံး’ ဖြစ်လာတာလို့ ဒီလို ပြောရမယ်။ အဲသည်လို ဖြစ်လာဖို့အတွက်ဆိုရင်တော့ အမှုမဲ့ အမှတ် မဲ့ကလေးနဲ့ လိုအင်ရဲ့တောင်းဆိုချက်လောက်နဲ့တော့ဖြင့် မရဘူးလို့ ဒီလို ပြောရမယ်ဗျာ။

အဲတော့ ဘာလုပ်ရမှာတုန်းလို့ဆိုရင် ကိုယ့်ကိုယ်ကို သိပ်သတိထား ရမယ်။ သိပ်သတိထားရမယ်ဆိုတာ ဒို့နှစ်ယောက်ဟာ တကယ်ကျတော့ ပြော မယ်ဆိုရင်တော့ အခုခေတ်မှာ မြန်မာ့ ဆိုရှယ်လစ်လမ်းစဉ်ဆိုပြီး ပြီးခဲ့တဲ့အပိုင်း ကလေးတုန်းက တစ်ခါတည်း ဒွန်တွဲပြီး တော့၊ လွန်ဆွဲနေတယ် ဆိုတဲ့ဟာမျိုး လိုလိုပဲ။ လူတွေ အတော်များများက ကိုယ်က မိန်းမရှာလိုက်တယ် လို့ဆိုတာ။ ဘာလုပ်ဖို့မိန်းမရှာတာတုန်းဟ-လို့ရှိရင်တော့ တကယ်တော့ ငါ မိန်းမလိုချင်လို့ မိန်းမယူလိုက်တာပေါ့လို့ ယောက်ျားလေးက ပြောမှာဗျ။ တစ်ခါ မိန်းမလေး ကလည်း ယောက်ျားယူလိုက်တယ်။ ဟာ - ဖြစ်လို့ယောက်ျား ယူလိုက်တာ လဲလို့မေးရင် ဟာ - ဒါ ငါ ယောက်ျား လိုချင်လို့ ယောက်ျား ယူလိုက်တာပေါ့ လို့ဆိုတော့ အမယ်. . ကိုယ်ကပဲ ယောက်ျား ရလိုက်သလိုလို၊ ယောက်ျားလေး ဘက်က ကြည့်ပြန်တော့လည်း ကိုယ်ကလည်း ကိုယ်ကပဲမိန်းမ ရလိုက်သလိုလို။

တကယ်ကျတော့ မိန်းမလေးကလည်း ယောက်ျားလေးရဲ့ အယူခံ ရပြီ၊ ယောက်ျားလေးကလည်း မိန်းမလေးအယူခံရပြီလို့ဆိုတော့ ဟော -

ဒီဟာကြီးကတော့ ပြောမယ်ဆိုရင် ဘယ်သူက ရလိုက်တာလို့တောင်မှ မသိ
အောင် အနေထားမျိုးလိုလို ရှိနေတယ်။ အမှန်အတိုင်းက ဒီလိုမဖြစ်ရဘူး။
ဖြစ်ရမှာက ဘာလဲ။ ဪ -- ငါဟာ လူသားတစ်ယောက်။ လူသားတစ်
ယောက်ဖြစ်တဲ့အတိုင်း ငါ့မှာ လိုအင်ဆန္ဒတွေလည်းရှိတယ်။ ငါ့တစ်ယောက်
တည်းနဲ့ ရပ်နိုင်တဲ့အားအင်မရှိတဲ့အတွက် ငါ့အဖော်ကို ရှာရတယ်။ တစ်ခါ
အဖော်ဖြစ်တဲ့သူကလည်း ငါလည်း လူသားတစ်ယောက်။ ငါ့တစ်ယောက်
တည်းနဲ့ ငါ့ရပ်နိုင်တဲ့အားမရှိဘူး။ မရှိတဲ့အတွက်ငါလည်းပဲ အဖော်တစ်
ယောက်နဲ့ ရှာပြီးရပ်တည်မယ်။

သစ္စာဖောက်တယ် ဆိုတာ

ဪ - သူဟာ ငါ့အဖော်၊ ငါကလည်းပဲ သူ့အဖော်။ ဒီလိုဆိုရင်
ကိုယ့်အဖော်ပေါ်မှာ ကိုယ်က သစ္စာဖောက်လို့မဖြစ်ဘူး။ ဒါကို ကိုယ်ကနေပြီး
တော့ သတိထားရမယ်။ သစ္စာဖောက်လို့ မဖြစ်ဘူးဆိုတော့ ဘာသစ္စာဖောက်
မှာတုန်း။ ကိုယ်ကနေပြီးတော့ ကိုယ်နဲ့လွန်ကျူးလို့လည်း မဖြစ်ဘူး။ နှုတ်နဲ့
လွန်ကျူးလို့လည်း မဖြစ်ဘူး။ စိတ်ဓာတ်ပိုင်းဆိုင်ရာနဲ့ လွန်ကျူးလို့လည်း မဖြစ်
ဘူး။ ဟာ - ငါ့အဖော်ပေါ်မှာ ငါက ကိုယ်နဲ့လွန်ကျူးတာဖြစ်ဖြစ်၊ နှုတ်နဲ့ လွန်
ကျူးတာဖြစ်ဖြစ်၊ စိတ်နဲ့လွန်ကျူးတာဖြစ်ဖြစ် လွန်ကျူးချက်တစ်ခုခု လုပ်ပြီလို့
ဆိုရင်တော့ သစ္စာဖောက်ပြီ။

သစ္စာဖောက်တယ်၊ သစ္စာဖောက်တယ်ဆိုတာက ကျုပ်တို့ဗုဒ္ဓဘာ
သာ မဟုတ်တဲ့ သူတွေအနေနဲ့ သစ္စာဖောက်တာကို တယ်ပြီးသိချင်မှသိမယ်။
သစ္စာဖောက်တယ်ဆိုတာကို ဘာလို့မပြောတတ်ဘူး။ သစ္စာဖောက်တယ်ပဲ ပြော
တတ်တယ်။ တကယ်တော့ သစ္စာကိုလည်းသိပါ။ ကိုယ်နဲ့လွန်ကျူးတာ တစ်ခုခု
ကိုလုပ်ပြီ ဆိုရင်ဖြစ်ဖြစ်၊ နှုတ်နဲ့လွန်ကျူးတာ လုပ်ပြီဆိုရင်ဖြစ်ဖြစ်၊ စိတ်နဲ့လွန်
ကျူးတာ လုပ်ပြီဆိုရင်ဖြစ်ဖြစ် အဲဒါဆိုရင် သစ္စာဖောက်တာ။

အဲဒီလို သစ္စာဖောက်တာ လည်း သေသေချာချာ သိဖို့လိုတယ်။
သေသေချာချာ သိဖို့လိုတယ်ဆိုတာ ကိုယ်နဲ့လွန်ကျူးတာက ဘယ်လိုလွန်
ကျူးတာလဲ။ ကိုယ်နဲ့ မသမာတဲ့အပြုမူမျိုး ပြုမူနေပြီ။ ဒါဆိုရင် ကိုယ်နဲ့ လွန်ကျူး

တကယ်လို့များ အောက်တန်းကျတဲ့ မျက်နှာနေမျက်နှာထားနဲ့ ကိုယ်လက်ဟန်ပန် မရှိဘူးဆိုလည်း အထက်တန်းကျတဲ့ လူကျင့်ရမယ့် အနေအထားထက်လွန်တဲ့ မျက်နှာနေ၊မျက်နှာထားနဲ့ ကိုယ်လက်ဟန်ပန် ရိနေမယ်

ဆိုရင်လည်း အဲဒါလည်း လွန်ကျူးတာလို့ ဒီလိုပြောရမယ်။ ဒီတော့ ကိုယ် အဖော်လုပ်ရတဲ့သူကတော့ဖြင့် ပြောမယ်ဆိုရင် ကိုယ်အဖော် လုပ်တယ် ဆိုတာ ဘယ်လောက်အထိ အဖော်လုပ်မလဲလို့ဆိုရင်တော့ ကိုယ်လည်း သူပါပဲ။ သူလည်း ကိုယ်ပါပဲလို့ ပြောရလောက်တဲ့အထိ အဖော်နော်။ အကြင်လင်မယား ဆိုတာ တကယ် လည်းပဲ အဲဒီလို လုပ်ကြရတာပါပဲ။ အကြင်လင်မယားဆိုတာ ဘယ်တော့မှ စိတ်ဝမ်းမကွဲရဘူး။ အဲဒါလည်း အများကြီးတော့ ကွဲကြတယ်။

ဘယ်တော့မှ စိတ်ဝမ်းမကွဲရဘူးလို့ပြောရင် ဒီဘုန်းကြီးကလည်း မဖြစ်နိုင်တာကြီး ပြောတယ်လို့ ထင်ချင်စရာများတောင် ဖြစ်မလားလို့ ပြောရ လိမ့်မယ်ဗျာ။ အကြင်လင်မယားဆိုတာ ဘယ်တော့မှ စိတ်ဝမ်းမကွဲရဘူး။ ဘယ် တော့မှ စိတ်ဝမ်းမကွဲရအောင် ဘယ်လိုနေရမှာတုန်းလို့မေးရင် ဘယ်တော့မှ ကိုယ်နဲ့လွန်ကျူးတာမျိုးဖြစ်တဲ့ အောက်တန်းကျတဲ့ သို့မဟုတ် လွန်သွားတဲ့ ကိုယ် အမူအရာမျိုး၊ လွန်သွားတဲ့၊ လျော့သွားတဲ့ နှုတ်အမူအရာမျိုး၊ လွန်သွား၊ လျော့ သွားတဲ့ စိတ်နေစိတ်ထားမျိုး၊ လုံးဝ ကိုယ်ကနေပြီးတော့ ကိုယ့်အဖော် အပေါ် မှာ လုံးဝ ရှောင်ရှားရမယ်။ အဲသည်လို ရှောင်ကြဉ်ပြီးတော့ နေရင်တော့ ဒီသူ သစ္စာမဖောက်ဘူး။ အဲဒီ သစ္စာမဖောက်ဘူးလို့ ဆိုလို့ရှိရင် ဘယ်လိုမှ ကိုယ့် အပေါ်မှာ လွန်ကျူးခြင်း မခံရဘူးလို့ ဆိုတဲ့သူအပေါ်မှာ ကိုယ်ကနေပြီးတော့ စိတ်မပျက်ဘူး။ စိတ်မကုန်ဘူးလို့ ဒီလိုပြောရမယ်။

တကယ်လို့များ ယောက်ျားလုပ်တဲ့သူကပဲဖြစ်စေ မိန်းမလုပ်တဲ့သူက ပဲဖြစ်စေ သူ့မိန်းမအပေါ် မှာ၊ သူ့ယောက်ျားအပေါ်မှာ ကိုယ်နဲ့ လျော့ပြီးဆက်ဆံ တာ ဖြစ်ဖြစ်၊ လွန်ပြီးတော့ ဆက်ဆံတာဖြစ်ဖြစ် တစ်ခုခုလုပ်ပြီဆိုရင် သစ္စာ ဖောက်ပြီ။ နှုတ်နဲ့လျော့ပြီးတော့ပဲ ပြောဆိုတာဖြစ်ဖြစ် လွန်ပြီးတော့ပဲ ပြောဆို တာဖြစ်ဖြစ် ဒါဆိုရင် သစ္စာဖောက်ပြီ။ စိတ်နေစိတ်ထားလို့ဆိုတဲ့ မျက်နှာနေမျက် နှာထား ကိုယ်လက် ဟန်ပန်နဲ့လျော့ပြီးတော့ ထားမိရင်ဖြစ်ဖြစ်၊ လွန်ပြီးတော့ ထားမိပြီဆိုရင်ဖြစ်ဖြစ် ဒါ-သစ္စာဖောက်ပြီ။

အဲသည်လောက်ထိ အကြင်လင်မယားလုပ်ကြမယ့်သူတွေက သစ္စာဖောက်တာကို သိကြပါလို့ ဒီလိုပြောရမယ်။ ဒီသစ္စာဖောက်တာကို ဟောဒီ အကြင်လင်မယားဟာ နည်းနည်းမှ မရှိဘူးဆိုခဲ့ရင်၊ နည်းနည်းမှ မရှိအောင် နေခဲ့ရင် ဟောဒီလင်မယား အကောင်းဆုံးဖြစ်မယ်။ တကယ်လို့များ အဲဒီ

အကြင်လင်မယားက တစ်ခါလောက် သစ္စာဖောက်ဖူးထားတယ်။ ကိုယ်က ဒေါသဖြစ်တဲ့အတွက် ဒေါသ အလျောက် ကိုယ်အမူအရာ အညံ့စားလုပ်မိမယ်။ လောဘဖြစ်တဲ့အတွက် လောဘအလျောက် ကိုယ်အမူအရာ အညံ့စားလုပ် မိမယ်။ သို့မဟုတ် အလွန်စား လုပ်မိမယ်။ လောဘ၊ ဒေါသ၊ မောဟ ဖြစ်တဲ့ အလျောက် နှုတ်အမူအရာ၊ စိတ်အမူအရာတွေလည်းပဲ အညံ့စားတွေ၊ အလွန် စားတွေ တစ်ခုခု လုပ်မိမယ်ဆိုရင် အဲဒါ သစ္စာဖောက်ပြီ။

ယောက်ျားက ဖောက်မိဖောက်မိ၊ မိန်းမက ဖောက်မိဖောက်မိ သစ္စာဖောက်ပြီ။ တကယ်လို့ သစ္စာဖောက်မိဦးတော့တောင်မှ အဲဒီသစ္စာဖောက် တာကို ကိုယ်ကနေပြီးတော့ ဖျောက်ဖျက်မပစ်ဘူး။ ချေဖျက်မပစ်ဘူး။ အဲဒီ သစ္စာဖောက်တာကို မသိနိုးနားလေး နေလိုက်တယ်လို့ ဆိုရင်တော့ အဲဒါ ဘယ်တော့မှ မကြေပျက်ဘူး။ နောက်တစ်နေ့ကျရင် ထ-လာလိမ့်မယ်။ နောက် တစ်ခါ ဒီလိုမျိုးလို သစ္စာဖောက်စရာ ကြုံလာလို့ရှိရင် ဒီထက် တစ်စတိုးပြီး သစ္စာဖောက်လာလိမ့်မယ်လို့ ဒီလိုပြောရမယ်။ ဒီလင်မယား ပျက်ကိန်းပဲလို့ ဒီလိုပြောရမယ်။ မကွဲဝံ့လို့ ပေါင်းနေရင်လည်း ဒီလင်မယားကတော့ စိတ်ချမ်းသာလက်ချမ်းသာ ပေါင်းမနေရဘူး။ ဒီလိုပြောရမယ်ဗျာ။

အဲဒီတော့ တကယ်လို့များကျူးလွန်မိရင်၊ ယောက်ျားက ကျူးလွန် မိရင် ယောက်ျားလုပ်တဲ့သူက အေး -- ဒါတော့ ငါမှားပြီ။ ဒါတော့ ငါ့ခွင့် လွတ်ပါ။ နောက်ဆိုရင်တော့ ငါ ဒါမျိုး မဖြစ်စေရဘူးလို့ အဲဒီလိုမျိုးလို ကိုယ်က နေပြီးတော့ အပြစ်ကိုချေပစ်ရမယ်။ မိန်းမက သစ္စာဖောက်မိတယ်ဆိုရင် လည်းပဲ ငါ ဒီလိုမျိုးတော့ မပြောတော့ဘူး၊ မလုပ်တော့ဘူး။ ငါ ဒီလိုပြော မိတာ၊ လုပ်မိတာအတွက် ငါ စိတ်မကောင်းပါဘူး။ ငါ့မှာ အပြစ်ရှိပါတယ်။ ဒီအပြစ်ကို ငါ နောက်ကို မလုပ်မိအောင် နေထိုင်ပါ့မယ်လို့ အဲဒီလိုမျိုးအပြစ်ကို ပြန်ဆေးလျှော်ပစ်ရမယ်။

ဒါမိန်းကလေးလုပ်တဲ့သူရော ယောက်ျားလေးလုပ်တဲ့သူ ရောပေါ့ နော်။ ဘယ်တော့မှ တစ်ယောက် ပေါ်မှာ တစ်ယောက် အဖော်လုပ်တယ်ဆိုမှ တော့ ဒီအဖော်ဟာ ပြောမယ်ဆိုရင် ရင်ချင်းအပ်ပြီး မွေးတဲ့သူလား၊ ကျောချင်း ကပ်ပြီး မွေးတဲ့သူလား။ ပူးပြီး မွေးလာတဲ့သူတဲ့သူနှစ်ယောက် မဟုတ်ပေမဲ့ ပူးပြီးမွေးလာတဲ့သူထက်တောင် အဖော်ဖြစ်နဲ့ကိုတော့ဖြင့် ပူးလျက်ဖြစ်နေရ

မယ်လို့ ဒီလိုဆိုလိုတာ။ အဲသည်လိုဖြစ်တဲ့ အထဲကမှ မတော်တဆလေးနဲ့ အဖော်မွန်တို့ရဲ့ ထားရမယ့်သစ္စာတရားကို မထားမိဘဲနဲ့ လောဘ အလျောက် ဖြစ်ဖြစ်၊ ဒေါသအလျောက်ဖြစ်ဖြစ်၊ မောဟ အလျောက်ဖြစ်ဖြစ် သစ္စာဖောက်ပြီး တော့ လုပ်မိရင်ဖြစ်ဖြစ်၊ ပြောမိရင် ဖြစ်ဖြစ်၊ နေထိုင်မိရင်ဖြစ်ဖြစ် ဟော.. . ဖြေလိုက်ပါလို့ ဒီသစ္စာပျက်မိတာကို ပြန်ပြီးဖာထေး လိုက်ပါ။ ဆေးလျှော်ပစ် လိုက်ပါလို့ ဒီလို ဆိုလိုတာ။ တို့ဗမာတွေမှာ ဒီလိုဆေးလျှော်တဲ့ အလေ့အထ မရှိဘူး။ အပြစ်တွေ့ရင် အဲဒီ အပြစ်ကိုတော့ဖြင့် သူက မသိဘူးလို့လိုလုပ်ရင် ကိုယ်ကလည်းမသိဘူးလို့လို အသာလေးလုပ်ပြီး ဖုံးဖိထားလိုက်တယ်။ ဖုံးဖိထား လိုက်တော့ ဘာဖြစ်မှာတုန်းလို့ဆိုတော့ နောက်ကျရင် ဒါက ပိုကြီးလာပြီ။

အနာမှာ အနာများ တကယ်လို့ အနာပေါက်နေတယ်ဆိုလို့ရှိရင် ပျောက်ရင်ပျောက်။ မပျောက်ရင်တော့ ဒီအနာဟာတော့ဖြင့် နာနေတာ ကောင်းတယ်ဗျာ။ နာမနေဘဲနဲ့ အနာကြီးကလည်းပဲ မရှိတော့ဘူးတဲ့။ နာလည်း မနာတော့ဘူးတဲ့။ နှိပ်ကြည့်တောင်မှ ဘာမှ မဖြစ်တော့ဘူးလို့ ဆိုလို့ရှိရင် ဒီအနာဟာ ငုပ်သွားတာဗျ။ ငုပ်သွားရင်တော့ ဒီအနာ ဘာလုပ်မလဲလို့ ဆိုလို့ ရှိရင် မန်းဝင်တော့မလို့နော်။ အဲသည်လို မန်းဝင်ရင်တော့ ဒီသူတော့ သေမ လားပါပဲ။ သို့မဟုတ် သေမလောက်များ ခံစားရမှာလားပါပဲလို့ ဒီလိုပြောရမယ်။ အခုလည်း ကျုပ်တို့တစ်တွေက ကိုယ့်လင်မယားရယ်လို့နေပေမယ့် တကယ် တော့ ကိုယ့်အဖော်မွန်ဆိုပြီးတော့ အဖော်လုပ်နေပြီးတော့ ဒီအဖော်ရဲ့ လက္ခဏာကို မသိဘူး။ အဖော်ကို ဘာနဲ့လုပ်ရမှာတုန်းလို့ဆိုရင်တော့ ကိုယ်က မိန်းမကို လက်ထပ်ပြီးယူထားတာနဲ့ပဲ ဒါ-ကိုယ့်မိန်းမဆိုပြီးဖြစ်တယ်။ ကိုယ်က ယောက်ျားကို လက်ထပ်ယူထားတာနဲ့ ဒါ-ကိုယ့်ယောက်ျားဆိုဖြစ်ပြီး နောက်ထပ် ဘာ စောင့်စည်းရမယ် မသိဘူး။

တကယ်ကတော့ ဒီလိုလေး လက်ထပ်ယူထားတာနဲ့ အဖော်က တော့ဖြစ်တာ မဟုတ်ဘူးလို့ ဒီလို ပြောရမယ်ဗျာ။ တကယ်လို့များ လက်ထပ် လိုက်ပြီဆိုရင် အဲဒီလက်ထပ်လိုက်တယ်ဆိုတဲ့ လင်မယားလုပ်လိုက်တာနဲ့ လင်မယားစည်းဆိုတာ ရှိလာပြီနော်။ ဒီသူ နှစ်ယောက်ဟာ အဖော်မွန်ဆိုပြီး လုပ်ကြတယ်။ အဖော်စည်းရှိမယ်။ အဲဒီ အဖော်စည်းတောင်မှ မသိဘူးလို့ဆိုရင် ဘယ့်နှယ့် ကိုယ်ကတော့ ပေါင်းစည်းနေရပြီး ပေါင်းစည်းတဲ့ စည်းတော့ စည်း

ကမ်းကလနားတော့ မသိဘူးလို့ဆိုရင် ဒီ-စည်းကမ်းကလနား ဘယ်လိုလုပ်
လိုက်နာမှာတုန်း။ ဘယ်လိုလုပ်မှ မလိုက်နာဘူးဆိုရင် ဒီစည်းကမ်းကလနား
ချိုးကြမှာပေါ့။ ဖောက်ကြမှာပေါ့။ ဖျက်ဆီးကြမှာပေါ့။ အဲဒီ စည်းကမ်း ကလ
နားကို ချိုးကြ၊ ဖောက်ကြ ဖျက်ဆီးကြပြီဆိုရင် ဒီလင်မယားလို့ဆိုတဲ့ အစည်း
အရုံးကလေးက ဘယ်လိုလုပ် ပြီး စည်းကြ၊ လုံးကြမှာတုန်းလို့ ဒီလိုပြောရမယ်။

ကိုယ်က လူကြီးလူကောင်းတွေရဲ့ သားသမီးတွေ ဖြစ်တဲ့အလျောက်
အတိုင်း ဘယ်မှဖောက်ဖောက်ပြားပြား သွားသွားလာလာလုပ်လို့၊ နေလို့
မကောင်းလို့သာ ဒီလိုဆက်နေကြရတာ။ တကယ်တော့ ဒီသူတွေဟာဖြင့်
အစည်းအရုံးလက္ခဏာတွေ ပျက်ပြယ်နေတဲ့ သူတွေလို့ ဒီလိုပြောရမယ်။
ပြောမယ်ဆိုရင်တော့ ဒီအစည်းအရုံးရဲ့အဖြစ် ရှုံးတဲ့သူတွေပေါ့။ လင်မယားရယ်
လို့ ပေါင်းစည်းနေပြီးတော့ သစ္စာဖောက်နေပြီဆိုရင် လင်မယား ဖြစ်ရှုံးတဲ့သူ
တွေလို့ အဲဒီလိုမျိုးလို ပြောရမှာပေါ့။ လင်မယားဖြစ်က ရှုံးတဲ့သူတွေ။ လင်မယား
ဖြစ်ရှုံးတယ်ဆိုတာ ဘယ်လိုဖြစ်တာတုန်းဆိုရင် လင်မယားလုပ်တယ်ဆိုတာ
ဘာလုပ်တာတုန်း။ စိတ်ချမ်းသာရဖို့၊ ကိုယ်ကျန်းမာရဖို့ လုပ်တာ။ အဲ --
လင်မယားလုပ်ကာမှပဲ စိတ်ကို ဆင်းရဲနေရတယ်။ သူနဲ့ ပေါင်းရတာဖြင့် ငါ့နှယ်
ဆင်းရဲလိုက်တာ။ ငါနှင့်ပေါင်းရတဲ့အတွက် သူတော့ဖြင့် ဆင်းရဲလိုက်တာလို့
ဆိုတာမျိုးဖြစ်နေပြီဆိုရင် ဒါ ပေါင်းတဲ့အတွက် ရှုံးတဲ့အရုံး ပေါ့ဗျ။ အဲဒီလို
ပေါင်းတဲ့အတွက် ရှုံးတဲ့အရုံးမျိုးဖြစ်တာကို လင်မယားဖြစ် ရှုံးတယ်လို့ ဒီလို
ပြောရမယ်ဗျနော်။

အဲဒီတော့ အဲသည်လို လင်မယားဖြစ်ရှုံးတဲ့ အဖြစ်မျိုးများတော့ဖြင့်
ကလေးတို့က ဘယ်နည်းနဲ့မှ မရောက်ကြစေနဲ့လို့ ဒီလိုပြောရမယ်။ အဲဒီလိုမျိုး
လို မရောက်အောင်အတွက်ကလည်း တစ်ခါ ကလေးတောင် ပထမဆုံးသစ္စာ
ဖောက်တာမျိုး မဖြစ်မိကြစေနဲ့လို့ ဒီလိုပြောရမယ်။ တစ်ခါဖြစ်မိရင် ကုစားလိုက်
ရင်တော်သေးရဲ့။ ဆေး၊ လျှော်လိုက်ရင် တော်သေးရဲ့။ ပြောင်စင်သွားအောင်
ဆေး၊ လျှော်လိုက်ရင်တော့ ပြောင်သွားမှာ ပါ။ အဲ - တစ်ခါလည်း သစ္စာဖောက်
တယ်။ ဆေးလည်း မဆေးလျှော်တတ်ဘူး။ မဆေးလျှော်တတ်ဘူးဆိုရင်
ဆေးလျှော်ဦးတော့တောင်မှ ဆေးလျှော်ရမယ်လို့ဆိုတဲ့ အဆိုဆုံးမအရသာ
ဆေးလျှော်တာ ပြောင်အောင်မဆေးလျှော်ဘူးဆိုရင် တကယ် မပြောင်ဘူးဗျ။

အဲဒီလို မပြောင်ရင်တော့ အဲဒီကိုယ့်ရဲ့ သစ္စာဖောက်တဲ့ အညစ်အကြေး လေးကနေပြီးတော့ ဆက်ဆက်၊ ဆက်ဆက်ပြီးသကာလ အညစ်အကြေးတွေ လာလိမ့်မယ်ဗျာ။ အဲဒီလိုလာတော့ လင်မယားလုပ်တန်း နေရတာကလည်း ပင်ပန်းလိုက်တာလို့ ဟောသည်လို ဖြစ်လာလိမ့်မယ်။ လူ့ဘဝမှာ ထွက်သာ ပြေးချင်တော့တာပဲနဲ့ ဟောသည်လိုလည်း ဖြစ်လာ မယ်နော်။

လင်မယားအဖြစ် ရုံးတာ

ကျုပ်တို့ မြစ်ငယ် အရပ်ဖက်ဆီမှာ ငယ်ငယ်တုန်းက တရားတွေ သွားသွားဟောပါတယ်ဗျာ။ သွားဟောတော့ မြစ်ငယ်စက်ရုံက အလုပ်သမား တွေက ဘာပြောသလဲလို့ဆိုရင် တပည့်တော် ထိသပေါက်ချင်တော့တာပဲ။ ထိပေါက်တော့ ဘာလုပ်မှာတုန်းဆို ထိပေါက်ရင် တပည့်တော်မိန်းမနဲ့ တပည့် တော်သားသမီးတွေကို အကုန်စုပုံပြီးပေးခဲ့မှာတဲ့။ တပည့်တော် ဘုန်းကြီးလုပ် မှာတဲ့။ သူ ဒီလိုပြောတယ်ဗျ။ အဲဒါ ဘာဖြစ်လဲဆိုရင် လင်မယားအဖြစ်နေရတာ ကို စိတ်ညစ်နေတာလို့ ဒီလိုပြောရမှာနော်။ လင်မယားအဖြစ် ရုံးတာလို့ ဒီလို ပြောရမှာပေါ့။ ဒီအထဲ ထိက မပေါက်တော့ ဘာလုပ်တုန်းဆိုရင် ပင်စင်ရ တယ်ဆိုပြီး ပင်စင်ယူတဲ့အခါကျတော့ အဲဒီပင်စင်ကို သားတွေမယားတွေ အကုန်ပေးခဲ့တယ်။ အကုန်ပေးခဲ့ပြီး တစ်ခါတည်း သူတို့လည်း ဘုန်းကြီး လုပ်ကြတော့တာပဲ။ ဘုန်းကြီးလုပ်တော့ ဘုန်းကြီးကျောင်းသွားနေတယ်။ ဘုန်းကြီးကျောင်းသွားနေတော့ ကိုယ့်လင်မယား လုပ်တာမှာ သစ္စာမသိလို့မှ ကိုယ့်အဖော်လုပ်ထားတဲ့ အပေါင်းလေး ပျက်သေးတာလို့ဆိုတော့ ဘုန်းကြီး ကျောင်းသွားပေါင်းတော့ရော သူတို့က အဖော်ရဲ့ သစ္စာသိတာမှ မဟုတ်တာဆို တော့လည်းပဲ ဘုန်းကြီးနဲ့လည်း သစ္စာပျက်တာပေါ့။ မနက်လင်းရင် အိပ်ရာက မထဘူး။ ကျန်တဲ့သူတွေက ထနေပြီ။ သူက တုံးလုံးကြီးတွေဖြစ်နေတယ်။ အဲ - သစ္စာပျက်တာတွေ အကြောင်းပြောတယ်နော်။

အဲဒီလိုပဲ သူလုပ်ဆောင်သင့် လုပ်ဆောင်ထိုက်တဲ့ဟာတွေ သူလုပ် ဆောင်ရမှာပေါ့။ ဥပမာ - တစ်ခါတစ်လေ တံမြက်စည်း လှည်းရမှာလား၊ သောက်ရေအိုး ရေဖြည့်ရမှာလား။ အိမ်သာကုဋီကိုပဲ ဆေးပေးရမှာလား၊ ရေ

ဖြည့်ပေး ရမှာလား ရှိတာပေါ့။ ဒီလို လူ့တာဝန်တွေ၊ လူ့ဝတ္တရားတွေကို သူတို့က မသိဘူးလို့ဆိုတဲ့အခါကျ အဖော်ဝတ္တရား စည်းပျက်နေပြီလို့ဆိုတော့ ဘုန်းကြီး ကျောင်းနဲ့လည်း မတည့်ဘူး။ ဘုန်းကြီးကျောင်းနဲ့ မတည့်တဲ့အခါကျတော့ ကိုယ် သာ မတည့်တာမဟုတ်ဘူး။ တခြား ဒီလိုပဲပင်စင်ယူပြီးနောက် ဘုန်းကြီး လုပ်သူ တွေနဲ့လည်း မတည့်ဘူး။

အဲဒီလို မတည့်တဲ့သူတွေဟာ များလာတဲ့ အခါကျတော့ ပြောကြ တာပေါ့။ သူတို့အချင်းချင်း တွေ့တဲ့အခါမှာ၊ နဂိုက စက်ရုံထဲမှာ အတူတူ အလုပ်လုပ်နေတာဆိုတော့။ ပြောကြတဲ့အခါကျတော့ တပည့်တော်လည်း တပည့်တော်ကျောင်းနဲ့ အဆင်မပြေဘူး ကိုယ်တော်ရ။ အဲသည်လိုတွေပြောတဲ့ အခါကျတော့ အဲဒါဟာ ဘာလုပ်လဲလို့ဆိုတဲ့အခါကျတော့ ကဲ. . ဒီလိုဆိုရင် တို့ ဘယ်နေရာ ဘုရားပျက်ကြီးရှိတယ် တောထဲမှာ။ အဲဒီမှာစုပြီးတော့ တို့သွား နေရအောင်ပေါ့။ ကဲ. . ဘယ်သူမှလည်း ကျောင်းပိုင်ရယ်လို့ မရှိတော့နဲ့ကွာ လို့ဆိုတဲ့ သဘောမျိုးနဲ့ သွားနေကြတော့တာပေါ့။ အဲဒီလိုသွားနေကြတဲ့အခါကျ တော့ အဲဒီသူတွေနဲ့ သူတို့ချင်း သူတို့ရော အဆင်ပြေရောလားဆို စည်းကမ်း ပျက်တဲ့သူတွေဆိုတော့၊ အဖော်စည်းကမ်းပျက်တဲ့ သူတို့ချင်းသူတို့လည်း အဆင် မပြေဘူးဗျ။ အဆင်မပြေတော့ နောက်ပိုင်းကျတော့လည်းပဲ အကုန်ပျက်ကုန် တာပါပဲလို့ ဒီလိုပြောရမယ်နော်။

ဆိုလိုတာကတော့ လူ့စည်းကို၊ အဖော်စည်းကို မသိဘူးလို့ဆိုရင် ဒီအဖော်ပေါ်မှာ သစ္စာဖောက်ပြီ။ အဲဒီလို သစ္စာဖောက်ရင်တော့၊ သစ္စာ ပျက်ပြီ ဆိုရင်တော့ ဘယ်ချမ်းသာတော့မှာလဲလို့ ဒီလိုပြောရမယ်။ အဲဒီတော့ ကိုယ့်လင် မယားဆိုတဲ့သူကတော့ မမြင်ချင်လို့မျက်နှာလွှဲနေလို့လည်း မရဘူးနော်။ မကြား ချင်လို့ နားပိတ်ထားလို့လည်း မရဘူး။ လင်မယားရယ်လို့ လုပ်မှတော့ တစ်အိမ် ထဲလည်းနေရပြီ။ တစ်ကုတင်တည်း၊ တစ်ခြင်ထောင်ထဲလည်း အိပ်နေရပြီ။ မတွေ့ထိချင်လို့လည်းမရဘူး။ ဒီတော့ ဘာဖြစ်သလဲ။ ဒီသူတွေဟာတော့ဖြင့် အဖော်စည်းကို အပီသိပြီးနေမှ။ အဖော်စည်းကိုလည်း အပီ ဖြည့်ပြီးတော့နေ မှလို့ ဒီလိုပြောရမယ်။

အဲဒီစည်းကို သစ္စာဆိုပြီးတော့ မသိဘူးလို့ဆိုရင်တော့ ဒီအဖော် စည်းဖောက်ပြီဆိုရင် သစ္စာဖောက်ပြီ။ အဲဒီလို သစ္စာဖောက်တဲ့သူ ဖြစ်ပြီလို့

ဆိုရင်ကတော့ ဒီလင်မယားများ သစ္စာဖောက်မိရင်တော့ ဘယ်တော့မှ မကျေအေးတော့ဘူး။ ဒီတစ်ခါထက် နောက်တစ်ခါဆိုရင် တိုးပြီးတော့ မကျေအေးတော့ဘူး။ ဒီထက်နောက်တစ်ခါဆိုရင် ပိုပြီး မကျေတော့ဘူး။ ဘယ်လိုမှ ကင်းလို့မရလို့ ကင်းပြီးမနေတတ်လို့ စွဲပြီးနေရတာ ဖြစ်တော့မယ်။ ပြောမယ်ဆိုရင်တော့ လင်မယားဖြစ်ရုံနဲ့နေတာပဲ။ ငရဲအိုး ဂျမ်းထိုးနေတာပဲလို့ ဒီလိုပြောရမယ်။

ဘုန်းကြီးများ အာပတ်ဖြေတာလို

ဒီတော့ ကလေးတို့ကတော့ အခုမှစပြီး သကာလ အိမ်ထောင်လင်မယားအဖြစ်နဲ့ စုပြီးနေကြတော့မယ့် အနေအထားမှာတော့ နည်းနည်းမှ အညစ်အပတ်အငြိအစွန်း မရှိသေးဘူးပေါ့။ အဲဒီလို မရှိသေးတုန်းက တစ်ယောက်ကို တစ်ယောက်များဖြင့်နော် . . နည်းနည်းကလေးမှ ကိုယ်ကနေပြီး သစ္စာပျက်တဲ့ အပြောမျိုး၊ သစ္စာပျက်တဲ့ အပြုမျိုး၊ သစ္စာပျက်တဲ့ မျက်နှာနေမျက်နှာထား ကိုယ်လက်ဟန်ပန်မျိုး မရှိပေးကြဖို့ရန်၊ သိပ်ကြီးကိုပဲ သတိထားပေးကြပါလို့ ဒီလိုပြောရမယ်။

ဟာ - တကယ်လို့များ ရှိသွားရင် ဘယ်နှယ့် လုပ်မှာတုန်းမေးရင် အမြန်ဆုံး ဆေး၊ လျော်ပစ်ကြပါ။ ဆေး၊ လျော် ပစ်ကြပါလို့ ပြောသံကြားလို့။ အေး ငါမှားပါတယ်ကွာ။ ငါ့ခွင့်လွှတ်ပါ။ ဒီလိုမျိုးကလေးလောက်တော့ အာမထိလျှာမထိလေး လုပ်မပေးကြပါနဲ့လို့ ဒီလို ပြောရမယ်။ တကယ့်ကို စိတ်ထဲက ကိုက ဘုန်းကြီးများ အာပတ်ဖြေတာလိုပေါ့. . **အဟံဘန္တေ သဗ္ဗာအာပတ္တိယော အာရောစယာမိ** နဲ့ တစ်ခါတည်း ငါ့ရှင်ရေ ငါ့တော့ အပြစ်တွေ သင့်သွားပြီ ဟေ့။ သင့်နေတယ်ပေါ့။ ဒါ ပြောပါတယ်ပေါ့။ ဟာ - ဒီလိုဆိုရင် အဲဒီအပြစ်တွေကို အရှင်ဘုရား အပြစ်လို့ရှုပေါ့။ ဟာ-တပည့်တော် အပြစ်လို့ရှုပါမယ် ဘုရားလို့ ပြန်ပြောတယ်။ ဟာ - အဲဒီလိုအပြစ်လို့မြင်တယ်ဆိုရင်တော့ နောက်ဆိုရင်တော့ ကိုယ်တော် စောင့်စည်းပေါ့လို့။ **အဟံ အာယတီ အာဂူသော သံဝရေယာသီ** ပေါ့။ ဟာ တပည့်တော် စောင့်စည်းမှာပါ ဘုရားနဲ့. . ။ အဲ - ဒီလိုဆိုရင်တော့ သာဓုပဲ ကိုယ်တော်ရေး. . သာဓု၊ သာဓု၊ သာဓုနဲ့ ဘုန်းကြီးတွေ အာပတ်ဖြေတာ ကြားဖူးကြမှာပါ။

အဲဒါ စာရတာနဲ့ ရွတ်ကြတာ။ ဘာမှ သူ့အပြစ်လည်း သူက အပြစ် လို့မြင်တာ မဟုတ်ဘူး။ အဲဒီ အပြစ်လည်းနောက် မလုပ်မိအောင် စောင့်စည်း မယ်လို့လည်း စိတ်ရှိတာ မဟုတ်ဘူး။ တကယ့် စာကတော့ နံပါတ် (၁) . . အပြစ် ကိုပြောပါ။ နံပါတ် (၂) . . အပြစ်ရဲ့ အပြစ်ဖြစ်ပုံကို ဆင်ခြင်ပါ။ အပြစ်ရဲ့ အပြစ်ဖြစ်ပုံကို ဆင်ခြင်တဲ့အတွက် နောင်ဒီအပြစ်ဖြင့် မဖြစ်စေရဘူးလို့ဆိုတဲ့ စောင့်စည်းတဲ့စိတ်ကို ဒါ-မွေးဖွားပါလို့ ဒီလိုပြောရမယ်။ အဲဒီလိုမျိုး အပြစ်ကို ဆေးလျှော်ရမယ်။

ဒီတော့ ကလေးတို့လည်း အပြစ်ကို မပြုဘဲဖြစ်အောင် နေနိုင်ဖို့ ကြိုးစားကြပါ။ တကယ့်ကိုပဲ **အရိယာဝါသ** လို့ဆိုတဲ့ အရိယာတွေ နေနေသလို မျိုး၊ အရိယာတို့ရဲ့ အိမ်မျိုး ကလေးတို့ရဲ့အိမ်ဟာ အဲဒီလိုမျိုးဖြစ် အောင် နေကြ ပါ။ ဘယ်လိုမှ တစ်ဦးကိုတစ်ဦး သစ္စာပျက်တဲ့ အပြောမျိုး စောင်းပီးဖြစ်ဖြစ်၊ ရိပ်ခြေဖြစ်ဖြစ် မပြောမိအောင်နေပါ။ ဘယ်လိုမှကိုယ်နဲ့ ပြုမူတဲ့ သစ္စာပျက် တဲ့အပြုအမူမျိုး စောင်းပီးဖြစ်ဖြစ်၊ ရိပ်ခြေဖြစ်ဖြစ် မပြုမိအောင်လုပ်ပါ။ ဘယ်လို မှ သစ္စာပျက်တဲ့ မျက်နှာနေ မျက်နှာထားနဲ့ ကိုယ်လက်ဟန်ပန်အချိုးမျိုး စောင်း ပါး ရိပ်ခြေကလေးမျှတောင် တစ်ခါတည်း မထားမိအောင် ကြိုးစားကြပါလို့ ဒီလိုပြောရမယ်။

အဲဒီလိုမျိုးများ တို့စောင့်စည်းစရာ ဒါပဲဟ-လို့ အဲဒီလိုမျိုး သိရင် တော့ ဒါကို ကလေးတို့ စောင့်စည်းမိကြမှာပါ။ ကလေးတို့ စောင့်စည်းမိတဲ့အထဲ က ကိုယ့်ရဲ့ လောဘတွေကလည်း မကုန်သေး။ ဒေါသတွေ၊ မောဟတွေက လည်း မကုန်သေး။ မာနတွေတို့ ဒိဌိတွေကလည်း မကုန်သေး။ ဒီလို မကုန်သေး လို့ ပေါ်လာသေးတယ်ဆိုရင် မျက်နှာနေမျက်နှာထားလေး နည်းနည်းပျက် လိုက်တာ ဆိုရင်ဖြစ်ဖြစ် သို့မဟုတ် နှုတ်အပြောအဆိုကလေး စောင်း စောင်း ချိတ်ချိတ်ကလေး ပြောမိတာဆိုရင်ဖြစ်ဖြစ်၊ ကိုယ်အပြုမူလေးလည်း မထိတ ထိလေး ပြုမူတာဆိုရင်ဖြစ်ဖြစ် မှားသေးတယ်ဆိုရင် ဪ - ဒါ ငါ-မတော်ပါ လား။ ဒါကို ကလေးတို့က သိပေးကြပါ။ အဲဒီလိုမျိုးများသိပေးလို့ ဟာ . . တို့ဖြင့် ဒီအမှုမျိုးကလေး သေးသေးသောသောတောင် တို့ဖြေရမယ်။ ကျော်ရမယ်။ ဆေးရမယ်။ ပြောင်စင်သွားအောင်ကို လျှော်ရမယ်။ ဒါမျိုးကို နောက် ဘယ်တော့မှ မဖြစ်မိအောင်ကို လုပ်ရမယ်။ တကယ့်အကောင်းဆုံးလူ အကြီး

မြတ်ဆုံးလူ၊ အထင်ရှားဆုံးလူတွေရဲ့ ဟန်ပန်အမူအရာတွေကို တို့ကပြောပေးနေတာနော်။ မောင်လင်းကျော်ထက်တို့နော်။

အဲဒီလို ပြောပေးနေတာ ဖြစ်တဲ့အတွက် ဒါလေးဖြင့် တကယ်တို့ စောင့်စည်းရမှာလို့ အဲဒီလိုမျိုးလေးစိတ်ထားပါ။ အဲဒီလိုများ တစ်ယောက်ပေါ် မှာတစ်ယောက် ဘယ်လိုမှသစ္စာဖောက်မိတယ်လို့ဆိုတဲ့ ကိုယ့်အဖော်ပေါ်မှာ လုံးဝ မရှိဘူးဆိုရင် ဘယ်တော့မှ ကလေးတို့ဟာ ဒီလင်မယားလို့ဆိုတဲ့ အဖြစ်က နေပြီးတော့ ရှုံးမသွားဘူးလို့ ဒီလို ပြောရမယ်။ အဲ - တစ်ခါလောက်သစ္စာဖောက် မိတာကို ဒီတစ်ခါလောက်ကတော့ ဘာမှဖြစ်မယ်မထင်ပါဘူး။ မေ့မေ့ပျောက် ပျောက်ဆိုပြီးသကာလ အဲဒီလိုကလေးတော့ မနေပေးကြနဲ့။ နေပေးလိုက်ရင် အဲဒါဟာ အိပ်နေမှာ မဟုတ်ဘူး။ ကလေးတို့ကတော့ အိပ်မှာ။ ကလေးတို့က ည-အိပ်ပျော်နေပေမဲ့ ဒီအဖြစ်ကြီးကတော့ ရှင်သန်ပြီးတော့ ကြီးထွားနေမှာ။ နိုးကြားနေမှာ။

ဟော - နောက်တစ်ခါ ဒါမျိုးဆိုရင် ဒီထက်တိုးပြီးလာတော့မယ်။ ဒီထက်နောက်တစ်ခါ ဒါမျိုးဆို ဒီထက်တိုးလာတော့မယ်။ လင်မယားသက်လေး နည်းနည်းလောက် ရှည်လာတယ်ဆိုရင်လည်းပဲ လင်မယားကို မလုပ်ချင်တော့ ပါဘူး။ လုပ်မိရင်ရှိလို့သာ လုပ်နေရတော့တယ်လို့ ဖြစ်လာမှာနော်။ ငြီးငွေ့ သွားမှာ။ အဲဒီလိုမျိုးလို ငြီးငွေ့ပြီး မသွားရလေအောင် ဘာဖြစ်ဖြစ် နှိုင်းနှိုင်းချိန် ချိန် တိုင်းတိုင်းထွာထွာနဲ့ . ပြောရမယ်ဆိုရင် မြွေပွေးတစ်ကောင်နဲ့ အင်တန် ဆိုးဝါးတဲ့ ကြောင်တစ်ကောင် တွေ့နေကြသလိုပေါ့။ ကြောင်တစ်ကောင်က မြွေပွေးတစ်ကောင်ကို ဘယ်လိုလုပ်မလဲ။ နည်းနည်းမှ မလှုပ်ဘူး။ မြွေပွေးက လည်း ကြောင်တစ်ကောင်နဲ့ တွေ့နေပြီဆိုရင် နည်းနည်းမှ မလှုပ်ဘူး။ လှုပ်လို့ အကွက်ပျက်တဲ့အကောင်ကတော့ မိပြီသာမှတ်တော့ပဲ။ မြွေပွေးကလည်း ကြောင်ကိုတော့ ပေါက်ပစ်လိုက်မှာပဲ။ ကြောင်ကလည်း မြွေပွေးကိုတော့ တစ်ခါ တည်းကို ကိုက်ပစ်လိုက်မှာပဲ။ ခုတ်ပစ်လိုက်မှာပဲ။ လင်မယားနှစ်ယောက် ပေါင်း တယ်ဆိုတာ အဲဒီလောက် ပေါင်းကြနော်။ မြွေပွေးနဲ့ကြောင်နဲ့ ပေါင်းသ လောက်ပဲ။ တကယ့်ကိုကို ကိုယ့်ဘက်ကဖြင့် ဘယ်လိုမှ ဟာတယ်၊ ကျော်တယ် ဆိုတာ၊ မဖြစ်ရအောင်ကိုပဲ အင်မတန် နိုးနိုး ကြားကြား နေထိုင်မယ်လို့၊ ဒီလိုမျိုး လေး နေထိုင်ပေးကြပါလို့ ဒီလိုပြောရမယ်နော်။

အရိယာတွေမှာ ရတဲ့ နိဗ္ဗာန်

အဲဒီလိုမျိုးများ နေထိုင်နိုင်သွားပြီလို့ ဆိုရင်တော့ တကယ့်ကို **အရိယာဝါသ** အရိယာတို့ရဲ့ နေနေတဲ့ အနေအထားမျိုးလို ဖြစ်တဲ့ အတွက် ဒီအရိယာတွေမှာ ရတဲ့ **နိဗ္ဗာန** လို့ဆိုတဲ့ လွတ်မြောက်တာ။ ကိုယ့် လင်မယား ရယ်လို့ နေနေရပေမယ့် လင်မယားရဲ့ အကြေးအညှော်တွေ မကပ်ဘူး။ ဒီသူဟာ လွတ်မြောက်နေလိမ့်မယ်။ လူနှစ်ယောက် ပေါင်းနေရပေမယ့် လူတစ်ယောက်က လူတစ်ယောက်ကိုပေးတဲ့ ဒုက္ခဆိုတာ ကိုယ့်ဆီ မရောက်ဘူး။ လွတ်မြောက်နေလိမ့်မယ်။ အဲဒီလိုမျိုး လွတ်မြောက်တဲ့ အဖြစ်မျိုးကို ကလေးတို့ ရောက်ကြမယ်နော။ ကလေးတို့ မင်္ဂလာပွဲမှာ အဲဒီလို ရောက်နိုင်တဲ့အဆင့်ထိ ရှိကြစေလို့ဆိုတာမျိုး ဒို့ပြောရမယ်။

ကဲ - ဟုတ်ပြီ. . တို့. . အကြင်လင်မယားအဖြစ် ပေါင်းသင်းနေထိုင်တဲ့အခါမှာတော့ ဟောသလောက်သစ္စာရှိရမှာလို့ဆိုတာ ဒို့ အဆိုအဆုံးမဩဝါဒ စကားကြားရလို့ သိပြီဆိုရင် လူသူလေးပါးတွေနဲ့ တို့ ဘယ်လိုပေါင်းမလဲလို့ ဒီလို ကြည့်ရမှာပေါ့နော။ လူသူလေးပါးတွေ ဆိုကြစို့။ ကိုယ့် အမေတွေအပေါ်မှာ ကိုယ်အဖေတွေအပေါ်မှာ ဒါတွေ ပေါင်းသင်းတယ်။ ကိုယ့်ညီအစ်ကိုမောင်နှမတွေအပေါ်မှာ ကိုယ့်ပေါင်းသင်းတယ်။ ဒို့ထက် ကိုယ့်နဲ့ အလုပ်ဖက်အကိုင်ဖက်ဖြစ်တဲ့ ပုဂ္ဂိုလ်တွေအပေါ်မှာ ပေါင်းသင်းရမယ်။ ပြောကြစို့ လူအားလုံးနဲ့ ကိုယ်ပေါင်းသင်းရတယ်။ ကိုယ်နဲ့သိသူဖြစ်စေ မသိသူဖြစ်စေ ပေါင်းသင်းရမယ်။

အဲဒီလူတွေအပေါ်မှာလည်း အော် . . ငါတို့ မယားအပေါ် မှာ ငါ့အဖော်ဆိုပြီး သစ္စာထားသလို၊ ငါတို့လင်အပေါ်မှာ ငါ့အဖော်ဆိုပြီး သစ္စာ ထားသလို၊ ကျန်တဲ့သူတွေအပေါ်မှာလည်းပဲ ဘာဖြစ်လို့ သစ္စာမထားနိုင် ရမှာ လဲ။ ဒီလိုမျိုးထိ ကျန်တဲ့သူတွေဆီထိ သစ္စာထားမှုကို နယ်ချဲ့ပါလို့ ဒီလို ပြောရ မယ်။ ကျန်တဲ့သူတွေအပေါ်မှာထိ ကိုယ့်ဘက်ကဖြင့် လိုတယ်လို့ဆိုတဲ့ အကွက် မျိုး မဖြစ်အောင် နေထိုင်ပြီ။ သစ္စာပျက်တယ်လို့ဆိုတဲ့ အဖြစ်မျိုး မဖြစ်အောင် နေထိုင်ပြီလို့ဆိုရင်ဖြင့် ဟောဒီသူဟာ ဘယ်တော့မှ မကျဆုံးတဲ့ လူတစ် ယောက်။ ပြောရမယ်ဆိုရင် ကလေးတို့မှာ စိန်တွေ မရှိဘူး ဖြစ်ချင်ဖြစ်လိမ့်မယ်။

ကလေးတို့ လင်မယားမှာတော့ဖြင့် ရွှေတွေ မရှိဘူးဖြစ်ချင်ဖြစ်လိမ့်မယ်။ တခြား တခြား ရတနာမျိုးမျိုးတွေ မကြွယ်ဝသူတွေအဖြစ်နဲ့ ကလေးတို့ ဖြစ်ချင်ဖြစ် လိမ့်မယ်။ ဒါပေမယ့် ဘာကြွယ်ဝသကဲ့သို့ဆိုလို့ရှိရင် တရားကြွယ်ဝတယ်။ ကိုယ် ကျင့်တရားကြွယ်ဝတဲ့သူတွေ ဖြစ်လိမ့်မယ်။

အမြတ်ဆုံးရတာနာ

ကိုယ်ကျင့်တရား ကြွယ်ဝလို့ ရှိရင် ဘာဖြစ်လဲဆို ကိုယ်ကျင့်တရား ဆိုတာက တကယ့်ဘုရားရဲ့တရားတွေပဲ။ သစ္စာတရားက ဘုရားရဲ့ တရားပဲ။ သစ္စာတရားကို ဟောပြောသူပဲ ဘုရား။ ဒီသစ္စာတရား သယ်ပိုးသူပဲ သံဃာ။ ဘုရားရော၊ တရားရော၊ သံဃာရော ကလေးတို့ဆီမှာ ရှိနေလိမ့်မယ်။ ကလေးတို့က ဘုရားလည်း ဆည်းကပ်သူ၊ တရားလည်း ဆည်းကပ်သူ၊ သံဃာ လည်း ဆည်းကပ်သူဆိုတော့ ကလေးတို့ ဆီမှာ အမြတ်ဆုံးရတနာက ရှိနေ တယ်။ ဘုရားရတနာကလည်း ရှိနေတယ်။ တရားရတနာကလည်း ရှိနေတယ်။ သံဃာရတနာကလည်း ရှိနေတယ်ဆိုတော့ တို့မှာ စိန်ရတနာ မရှိချင်နေပါစေ၊ ရွှေရတနာ မပါချင် နေပါစေ။ ငွေရတနာတွေလည်းပဲ တို့မှာ မင်္ဂလာဆောင် တဲ့အခါ မပါဝင်ချင်နေပါစေ။ တကယ်တော့တို့မှာ အမြတ်ဆုံးရတနာဆိုတဲ့ ဘုရားရတနာ၊ တရားရတနာ၊ သံဃာရတနာ တို့မှာ ရှိနေတာပဲလို့။ ဟောဒီ လိုမျိုးလေး သိရမယ်။ အဲဒီရတနာ ရှိလို့ ရှိရင်ကတော့ ဘာပြောသလဲ။ **ယံကိဉ္စိ ဝိတ္တံ ဣဒံဝါ ဟုဒံဝါ သက္ကေသုဝါ နနောသမံ အတ္ထိတတ္တာကတေန** ဟော ဒီလိုပြောတယ်။ ဆိုလိုတာကတော့ လောကမှာ ဘုရား၊ တရား၊ သံဃာပေါ့။ ဟောဒီရတနာဟာတဲ့ ဘယ်ရတနာထက်ဖြစ်ဖြစ် မြတ်တဲ့ရတနာလို့ ဒီလိုပြော တယ်။ အဲဒီရတနာဖြစ်မယ်ဆိုရင်တော့တဲ့ **နနောသမံ အတ္ထိတတ္တာ ကတေန** ဘယ်ရတနာနဲ့မှာကို မတူတဲ့ ရတနာဖြစ်တယ်တဲ့ဗျ။ အဲဒါကြောင့်မို့ လို့ အဲဒီရတနာကို ကလေးတို့က ငါတို့မှာ တကယ့်ကို ကိုယ်တွင်း ရတနာဖြစ်တဲ့ ဘုရား၊တရား၊သံဃာရတနာ ငါတို့မှာရှိနေတယ်။ အဲဒီလိုမျိုး ရတနာရှိနေရင် ကလေးတို့ဆီမှာ ရွှေမရှိလည်း ရွှေတွေက ရောက်လာရမှာပဲ။ စိန်မရှိလည်း စိန်တွေက ရောက်လာရမှာပဲ။ အဲဒီလိုပဲ တခြားကျောက်သံ ပတ္တမြားတွေဖြစ်တဲ့

ပစ္စည်းဥစ္စာတွေမရှိလည်း ဟောဒီရတနာတွေသာ ကလေးတို့ဆီမှာ တကယ် ရှိနေရင် တကယ်ရောက်လာရမှာပဲ။

ကလေးတို့က အဲဒီရတနာတွေ ရှိနေရင် ဘာဖြစ်မှာလဲ ကိုယ်ကျင့်
တရားကလည်းပဲ တကယ်ကို တစ်သားတည်းဖြစ်နေမှာ။ ကိုယ့်လင်မယား
သာလားလို့ဆိုတော့ ကိုယ့်မိဘ၊ သူမိဘနဲ့ ကိုယ့်ဆွေမျိုး၊ သူဆွေမျိုးတွေနဲ့ ကိုယ်နဲ့
ကလည်း တစ်သားတည်း ဖြစ်နေလိမ့်မယ်။ အဲဒီလို တစ်သားတည်း ဖြစ်တော့
ကိုယ့်ဆွေမျိုး၊ သူဆွေမျိုးသာလားဆိုတော့ ကိုယ်နဲ့ထိစပ်နေတဲ့ သူတိုင်းက
ကိုယ်နဲ့ တစ်သားတည်းဖြစ်နေလိမ့်မယ်။ အဲဒါကလည်းပဲ ကိုယ်နဲ့တစ်သား
တည်း ဖြစ်အောင် သူတို့ကကိုက ဘယ်လိုဆိုးတာ၊ ညာလိုဆိုးတာလို့ အပြစ်ချ
ချင် တတ်ကြတယ်။ တကယ်တော့ ကိုယ်မဆိုးရင် သူတို့ မဆိုးပါဘူးလို့ ဒီလို
ပြောရမယ်။

တကယ်တော့ သူတို့ကဆိုးလို့ ကိုယ်ကလည်း ပြန်ဆိုးတဲ့အခါကျတော့ အတူတူနဲ့ အနုနုဖြစ်သွားတဲ့အခါကျတော့ သူတို့ ဆိုးကြတာပါ။ သူတို့ဆိုးတစ်ခါပေါ့။ ကိုယ်ကသာ သူတို့ဆိုးတာကို အဆိုးကို အဖတ်မဆယ်ဘူး။ ကိုယ်ကဖြင့် အဲဒီဆိုးတဲ့သူကို “သူဆိုးတာမဟုတ်ဘူး။ သူမသိတဲ့ ကိလေသာတစ်ခုခုကနေပြီးတော့၊ ကပ်ရောက်ပြီးသကာလ ဒီလိုမျိုးတွေ ပြောတာ၊ လုပ်တာ၊ နေတာ”လို့ အဲဒီလိုမျိုး သိပြီးသကာလ သူ့ကို စင်စင်လေး ကိုယ်က နေပြီး ခွင့်လွှတ်လိုက်နိုင်တယ်ဆိုရင် ဆိုလိုတာကတော့ သူဆိုးတဲ့အတိုင်း ကိုယ်က ပြိုင်ပြီးမဆိုးရင် မဆိုးပါဘူးလို့ ဒီလိုပြောရမယ်။ သူကလည်း နောက်ထပ်မဆိုးတော့ပါဘူး.. ဒီလိုဆိုလိုတာပါ။

သူကဆိုးလို့ အေး.. မင်းဆိုးရင်တော့ ငါကလည်း ဆယ်ခါဆိုးမယ် ဆိုပြီးတော့ ဦးပုည ပြောသလိုပေါ့ ဟုတ်လား။ ခွေးတောက်ပင်အောက်မှာ ပေါက်တဲ့ တမာပင်လိုပေါ့နော်။ သူ့ခါးရင်တော့ ကိုယ်အဲသလောက် ခါးပြ မယ်ဆိုတဲ့ဟာမျိုးဆိုရင်တော့ သူ့ဆိုးလို့ ကိုယ်ဆိုးရင် ကိုယ်ဆိုတာကြောင့်လည်း သူကထပ်ဆိုးဆိုရင်တော့ အဆိုးသံသရာကြီးက လည်ပြီးသကာလ ဘယ်တော့မှ လူမဖြစ်ဘူးလို့ ဒီလို ပြောရမှာပေါ့နော်။

အဲသလို မဟုတ်ဘဲနဲ့ သူများတွေက ဆိုးဦးတော့တောင်မှ သူများ ဆိုးတာကို ငါက လိုက်ဆိုးဖို့မဟုတ်ဘူး။ သူများ မဆိုးဆိုးဆိုးဆိုး ကိုယ်ကတော့

ကောင်းအောင်နေမှာပဲ။ အဲဒီလိုမျိုးလောက်ထိ ကလေးတို့ကလည်း ဝန်းကျင် အပေါ်မှာ ဆက်ဆံတဲ့အခါမှာ ထားနိုင်ကြပါစေလို့ ဒီလိုပြောရမှာပဲပေါ့နော်။

အဲဒီလိုမျိုးများ ကလေးတို့က ဝန်းကျင်ပေါ်မှာလည်းပဲ ဘယ်လိုမှ သစ္စာပျက်မှုကို ဘယ်လောက်ပျက်စရာကြီးကို သူကလုပ်လို့ ကြုံကြုံ ကိုယ့်ဘက် ကတော့ ပျက်ကို မပျက်စေရဘူး။ အဲဒီလိုပဲ ကိုယ့်ပတ်ဝန်းကျင်အပေါ် မှာသာ လားလို့ မေးတော့ ကိုယ့်လင်မယားအပေါ်မှာလည်းပဲ ဘယ်လောက်ပဲ သစ္စာ ပျက်စရာ သူက လောဘ၊ ဒေါသဖြစ်လို့ သစ္စာပျက်မှုကြီးနဲ့ ကိုယ့်လာပြီးတော့ ကြုံနေဦးတော့တောင်မှ ငါကတော့ သစ္စာမပျက်ဘူး။ အဲဒီလိုမျိုးလို ထားလိုက် ရင် သူကလည်း သတိရလာပြီးတော့ သူကလည်း သစ္စာပျက်ခဲ့ရတာအတွက် သူဖြင့် ဆေးလျော် ပါတယ်လို့ဆိုတဲ့အကြောင်းကို နောက်ကိုတော့ဖြင့် ဒါမျိုး ဖြစ်ကိုမဖြစ်စေတော့ဘူးလို့။ ဘာဖြစ်လို့လဲ။ သူက သစ္စာပျက်ပြီလို့ ကိုယ်က သစ္စာပျက်ပြီရင်တော့ ကိုယ်သစ္စာပျက်တဲ့အတွက် “ဘာထူးတုန်းကွာ” လို့ ဆိုတဲ့ ဟာမျိုးနဲ့ လုပ်မှာပေါ့။ သူသစ္စာပျက်လို့ ကိုယ်သစ္စာမပျက်ဘူးဆိုရင် သစ္စာ မပျက်တာကြောင့် သူကနေပြီးတော့ ကိုယ့်ကို ဆထက်ထမ်းပိုးတိုးပြီးတော့ မြတ် နိုးလာတယ်။ ချစ်ခင်လာတယ်လို့ ဒီလိုပြောရမယ်။

အဲဒီလို မြတ်နိုးလာ၊ ချစ်ခင်လာတော့ ကိုယ့်အပေါ်ကို သစ္စာကို မပျက်ရက်တော့ဘူး။ မပျက်ချင်တော့ဘူး။ ဟောဒီလိုဖြစ်လာတော့ ကောင်း တော့တာပေါ့လို့ ဒီလိုပြောရမယ်။ အဲဒီတော့နော် တစ်ယောက်ကသစ္စာပျက် တာများတော့ အမယ် သူပျက်မှတော့ ကိုယ်လည်းပျက်မှာပဲလို့ဆိုတာမျိုးလို ပေါ့။ အဲဒီလိုမျိုးများတော့ မလုပ်ပေးကြနဲ့လို့ ဒီလိုပြောရမယ်။ သစ္စာပျက်သူ၊ ပျက်မိသူကိုယ်တိုင်ကလည်းပဲ ကိုယ့်သစ္စာပျက်တာကို ကိုယ့်ဘာသာကို သိပြီး သကာလ အပြည့်စုံဆုံး စင်ဖြူသွားအောင် လျှော်ပစ်နိုင်ကြပါစေလို့ ဒီလိုပြော ရမယ်။ အဲဒီလိုအကြင်လင်မယား အဖြစ်နဲ့ ဆောင်ရွက်နိုင်မှလည်း အခုမင်္ဂလာ ဆောင်တယ်လို့ ပြောရတဲ့အတိုင်း တကယ့်မင်္ဂလာလည်း ဖြစ်ပွားကြပါလိမ့်မယ် လို့ ကလေးတို့ကို ပြောရမယ်။

အဲဒီတော့ တကယ်မင်္ဂလာလည်း ကလေးတို့မှာ ဒီအဆိုအဆုံးမ ရပြီးသကာလ ကိုယ့်ကိုယ်ကို ဟာ. . ဖြစ်ပွားရအောင်ဆိုတာ ကိုယ့်ဘာသာ ဒီအတိုင်း နေလိုက်လို့ မရဘူးဟ။ ကိုယ့်လုံ့လတွေ၊ ကိုယ်ဝီရိယတွေ၊ ကိုယ့်ရဲ့

အသိပညာတွေနဲ့ စောင့်ရှောက်ပြီး တည်ဆောက်ယူမှ တို့က မင်္ဂလာက ဖြစ်မှာပဲ။ ဒီလိုဆိုတော့ တို့ အခုနှစ်ဦးစပ်ပြီးသကာလ မင်္ဂလာအမှုပြုတော့မယ့် အချိန်မှာ တို့ မင်္ဂလာဖြစ်အောင် ဘယ်လိုနေရမယ်။ ဘယ်လို ထိုင်ရမယ်လို့ဆိုတာကို တော့ဖြင့် တို့သိပြီ။ တို့သိတဲ့အတိုင်း တို့နှစ်ဦးပေါင်းစပ်ပြီး နေတဲ့အခါမှာတော့ နှစ်ဦး ပေါင်းစပ်ပြီးနေတဲ့ သူအချင်းချင်းအပေါ်မှာသော်လည်းကောင်း၊ ပတ်ဝန်းကျင် အပေါ်မှာသော်လည်းကောင်း ဟောဒီလိုမျိုး အကျင့်တရားတွေနဲ့ ကိုယ်၊ နှုတ်၊ နှလုံး သစ္စာပျက်မှုတွေကိုတော့ဖြင့် တို့ရှောင်ရှားမယ်လို့ အဲဒီလို မျိုးလို စိတ်ထားနိုင်ကြပါစေ။

အဲဒီလိုမျိုး စိတ်ထားပြီးတော့လည်းပဲ ကလေးတို့နှစ်ဦး ချမ်းမြေ့နိုင်ကြပါစေလို့ ဆန္ဒပြုပြီးတော့ ဒီစကားကို တို့က ပြောလိုက်တယ်။ ဒါလေးကိုပဲ ကလေးတို့လည်းပဲ ဝမ်းသာနိုင်ကြတယ်။ ဒီအတိုင်းပဲ တို့ဖြင့်နေထိုင်ကြမယ်လို့ စိတ်ဆုံးဖြတ်နိုင်ကြတယ်ဆိုရင် ဒီပြောဆိုချက်ကလေးကို သုံးကြိမ်လောက် ကလေးတို့က သာဓုခေါ်ပြီးတော့ အားလုံးပဲ ကျုပ်တို့ပြောဆိုချက်ကို နိဂုံးချုပ်ပေးကြပါတော့စို့ ။

(သာဓု၊ သာဓု၊ သာဓု)

ကိုယ်အဖော်လုပ်ရတဲ့
သူကတော့ဖြင့်
ပြောမယ်ဆိုရင်
ကိုယ်အဖော် လုပ်တယ်ဆိုတာ
ဘယ်လောက်အထိ
အဖော်လုပ်မလဲလို့ဆိုရင်တော့
ကိုယ်လည်း သူပါပဲ။
သူလည်း ကိုယ်ပါပဲလို့
ပြောရလောက်တဲ့အထိ
အဖော်နော်။
အကြင်လင်မယားဆိုတာ
တကယ်လည်းပဲ
အဲဒီလို လုပ်ကြရတာပါပဲ။

စာမျက်နှာ - ၂၀